

Icakulya Ca Ku Mupashi

Mu Nshita Iyene



Only believe, only believe,
All things are possible, only.

Musangonshi, nomba muli iyi nshila:

Now I believe, now I believe,
All things are possible, now I believe;
Now I believe, now I believe,
All things are possible, now I believe.

Natube abaiminina ifi fine nomba, ne mitwe yesu iya kontamikwa.

Shikulu, shi ulu lwiba fye ulwimbo, lelo ukufuma mukati ka mitima yesu ukulaimba, “Nomba nacetekela!” Abasambi batile inshita imo, panuma lintu Yesu acitile imilimo, iingi ikalamba, batile, “Shikulu, nomba twacetekela.”

Yesu atile, “Bushe nomba mwacetekela?”

² Batile, “Twalicetekela ukuti Imwe mwalishiba ifintu fyonse kabili tamukabila umuntu nangu umo uku Musambilisha.” E ico, Tata, muno bushiku natwishibo kuti tamulekabila ukusambilisha kwesu, lelo tukabila Ukwenu. Eico tulepepa ukutila Muli no kutusambilisha ifya kupepa, ifya kwikala, kabili ne fya kucetekela. Cipeleni, Shikulu, ukupitila muli uku kulongana muno bushiku. Nga natubulisha icintu cimo, cipeleni kuli ifwe, Shikulu. Twa cilombela mwi Shina lyakwa Yesu. Amen.

³ Ninjishiba mwebengi imwe na mwiminina nakabili ino nshita ya bushiku. Kabili, kunse, nacikumanya amabumba aya cisosa ukuti nabafwila ukwingila mukati, kabili bale kutika pa filimba fyabo muma motoka yabo aya pusana pusana. Kabili nomba twalaesha ukucicita bwangu bwangu fye nge fyo twinga cita muno bushiku, pa Mulungu ubushiku, tukabupela uku pepela abalwele, tukakwata umulongo we pepo nge fyo twinga kwata umo kuno. Lelo tuleshishika uku kulongana muno bushiku ku kupepela abalwele.

⁴ Kabili ndefwaya imwe ukukulwa nomba muli fi . . . ifi fintu ifya Mushilo ifya kwa Lesa, mu Citetekelo, Icitetekelo ica ino nshita. Icitetekelo! Cili no kusenda icitetekelo, ica kusumbulwa ukucila ico icaliko ukucila mu nshita ili yonse, pantu ici cilingile ukuba icitetekelo, icakwilulwa, ukusendwa mu mulu. Kabili eico tulefwaya imwe ukucetekela muno mu bushiku muli fyonse ifyo mwamona, mwaumfwa, Icebo ico

mwaumfwa ukushimikilwa, ifi—ifishibilo ne fipapusho ifyo mwamona ukucitwa. Tulefwaya imwe mubike ifi fyonse capamo mu mutima wenu, no kuposako amano, nga cakutula cilya ni Lesa atemwa iyo.

⁵ Cili nga filya Elisha wa kale, atile, “Nga Lesa aba ni Lesa, kanshi Mubombeleni.” kabili nga Yesu aba e shinte ilya fintu fyonse ku Bwinakristu, kanshi ndetontokanya tulingile ukulekelako ku fili fyonse ifyashala no kulambatila kuli Wene. Ibukisheni, Ena e shinte, Ena e Lutanda lwaku kapinda ka Kulyo, Aba Uwakupwishisha, Ena e shintililo. Kabili nga Ena e Lutanda lwaku kapinda ka Kulyo. . . Kwaba fye icintu cimo ico icikasontela ku lutanda lwa ku kapinda ka kulyo, ulya e Compass wenu uo mwenda nankwe. Kabili Compass iyo ndeesha imwe ukoba nayo Cebo, kabili ne Cebo lyonse cisontelela kuli Wene.

⁶ Kabili tuleumfwa kwati tulepita mu nshita ikalamba iya nkumbabulili na mesho, ukupelelwa kwa nshita no bwafya pakati ka nko, ne fintu ifya misango iya pusana pusana ukulacitika, kabili inshita shimo mba kwati uwiketwe. . . Konse uko ndelolekesha, caba kwati ni pa—ni mu bwato palya pali bemba. Kabili nalipelwa ubutungulushi pa Bwato. Kabili musangonshi tuli no kwabukilamo? Kabili kumo kwaisa bumo ne cisote icabuta, imyanda iingi ubukalamba ukucila ubwato bwandi. Lelo tuli no kubacila, bonse fye. “Tuli abapulamo pa ba cimfya muli Wene.” Captain, Chief Captain, naikatilila intambo ku mpela ya bwato, Ali no kubutinta mpaka ukufika. Tukabacila bonse muli bena.

⁷ Nomba, muno bushiku, pa kutila twingangufyanya no ku mileka imwe ukufuma bwangu. Tulemitasha pa malendo yenu aya tali, na fimbipo, kabili ifyo mwensha motoka, no kuipela uko mwinga cita. Kabili, mwamona, cilya cilanenga ukuba mu cifulo icakutula kuti naiminina no kutwalilila fye ukulanda na imwe no kucita fyonse ifyo ningacita ku ku mawwilisha. Lelo ilyo ndipano ndeesha ukumupela fyonse ningesha ukuleta, ukupela ubwafwilisho ubwa ilya nshita ukutula nomba tuli pano. Elyo mwasenda. . . Nga mwapela abantu ifingi sana pa muku umo tekuti bafibukishe. Mu—mulingile ukusenda fye icintu fye cimo no kucikatilila fye kuli uyu muntu mpaka bacimona cilya. Elyo kabili ilyo bakwata cilya ukulimbwa mu mitima yabo, lyena bali. . . elyo basambilisheni icintu cimbi. Panono panono fye ilyo tuleya.

⁸ Nomba, pepeni no kushipa nganshi, kabili cetekeleni fye nomba muno bushiku palwa kundapwa. Nshiletonokanya muli ili pusho ilili lyonse mu mano yenu pa nshita iyo tuleikalamo. Nshilecetekela mwaliba ilipusho mu mano yenu nga cakutula Lesa ali pakati ka bantu Bakwe nangu iyo. Nalicetekela bonse mwalicetekela cilya. Kabili ine. . .

Tamwaba ukutwishikwa mu mano yandi pali cena. Kabili na—na—nalishiba abantu bandi, ifibusa fyandi, ifibusa fya kwa Kristu, abana bakwa—bakwa Kristu, balicetekela cilya.

⁹ Kabili cilampela ukusangalala uku kalamba ukukwata ukumona ilyo waishiba ukutila naukwata Imbila ukufuma kuli Lesa, kabili mwaipela ku bantu na bantu bakonka kuli Cilya. Elyo walolesha kunuma no kusosa, “Nde Mutotela, Tata.” Owe, ifyo cibe nsansa nomba ukumona abana balelya Umukate uyo uwatumwa kuli bena! Mulebukisha cilya cali cimonwa imyaka iya pitapo, pano pene fye pali ino Tabernacle? Ico cishinka, “Umukate wa Mweo.” Munyina Neville, uleibukisha, iyawama. Inshita iya wamisha!

¹⁰ Nomba katukupukule, nga mulefwaya ukukonka ukubelenga atemwa uku yalemba, fye...Nshilecetekela kuti cabe calinga ukukwata ukulongana ukwabula ukubelenga Icebo cakwa Lesa no kulandapo panono, nga cili nokuba ukulongana kwa kuposha atemwa umusango uli onse. Bonse tulomfwa. Tapali abeni pakati kesu, ndemona. Lelo bonse twalishiba ifyo ukundapwa kwaba. Te cintu cimo ico umuntu umo amucitila imwe; cena ni cilya eco Lesa amucitila kale. Ipusukilo lyaba mu mushilwa umo wine. Icintu fye ceka, nici, ku kulenga abantu ukucetekela cilya ukutila cena Cine. Kabili Lesa ala cisambilisha mu Cebo Cakwe elyo kabili ala cishininkisha kuli bena abo abali no ku Cicetekela, pantu Atile, “Fyonse fintu filacitwa kuli abo abacetekela.”

¹¹ Mwatila, “Takwaba ico Lesa engafilwa ukucita.” Mwalicetekela cilya? Takuli icingafilikwa ukucitwa na kuli imwe, bene. “Pantu fyonse filacitwa kuli abo,” (Lesa Muntu umo) “kuli abo abacetekela.” Mwamona? Eico takuli icingafilikwa ukucitwa na imwe, kuli imwe, nga kuti mwa cetekela fye.

¹² Nomba mu Shamfumu Wantanshi, icipandwa ca 17, ndefwaya ukubelenga ama verse cinelubali aya kubalilapo, Shikulu nga asuminisha.

Kabili Eliya umwina Tishibe, uwa mu Tishibe mu Gilead, atile kuli Ahabu, Umweo wakwa YEHOBA Lesa wakwa Israel, uo njiminina ku cinso cakwe, takwakabe ino myaka umume nangu ni mfula, kano pa cebo ca kanwa kandi.

Elyo kwaishile kuli wene kuli wene icebo cakwa YEHOBA, aciti,

Kabiye ufume pano, alukila ku kabanga, alukila ku kabanga kabelame na mu mumana wa mukuku Keriti, uli ku kabanga ka Yordani.

Nomba, mu mumana wa mukuku e mo ulenwa; naine ninjeba ba mwankole ukukulela kulya.

Moneni, “Uku kulisha kulya,” te kucifulo cimbi.
“Kulya!”

*Awe aliile no kucita nge cebo cakwa YEHOPA:
nangu icebo cakwa Yehoba: aileikala mu mumana wa
mukuku Keriti, uuli ku kabanga ka Yordani.*

*Na bamwankole balemuletelo mukate ne nama
ulucelo, no mukate ne nama icungulo; kabili mu
mumana wa mukuku e mo alenwa.*

*Nomba pa mpela ya nshiku shimo, umumana wa
mukuku walikamine, pantu takwali mfula mu calo.*

¹³ Shikulu engalunda amapalo Yakwe ku kubelenga kwa Cebo Cakwe. Kabili nomba, muno bushiku, ndefwaya ukubula umutwe we sambililo ukufuma apa, ilyo iileitwa, “*Icekulya* ca ku mupashi mu nshita ya Ciko.” Ileo ulucelo twacikwata i—sambililo pa—pa “Ukubombela Lesa umulimo, nangu ukweshwa uku Mubombela ukwabula ukuba...-ukukana be nshita, icipandwa, incende, nangu umuntu.” Kabili nomba ici cili: *Icekulya Ca Ku Mupashi Mu Nshita Iyayana.*

¹⁴ Uyu kasesema, Eliya, tatwaishiba ifingi sana pali wene. Lelo twaliishiba ukutula ali mubomfi wakwa Lesa, kabili umubomfi wakwa Lesa pali ilya nshita.

¹⁵ Kabili Lesa alibomfya Umupashi Wakwe uwali pali Eliya, alicitile kale imiku itatu, kabili alilaya imiku ibili naimbi; imiku isano, ku nkumbu. Ali Ubomfeshe pali Eliya; Waishile pali Elisha imiku ibili; wali pali Yohane Kabatisha; kabili ulingile ukwisa ukuletamo fye Nabwinga wa Benafyalo; kabili ukesa na Mose ukutwala aba Yuda ku mwabo. Ico cishinka. Imiku isano iyo Lesa alaya ukubomfya Umupashi wakwa Eliya, kabili ali cicita kale imiku itatu.

¹⁶ Nomba, uyu kasesema umukalamba, tatwaishiba uko afuma. Twalishiba ali umwina Tishibe. Lelo umusango aishilemo... .

¹⁷ Twalishiba ifinono pali bakasesema. Tatwaishiba uko bafuma. Telingi...Nge fyo, nshaishiba uli onse uwaishile ukufuma mu lukuta atemwa alikwete icitoto icili conse uko bafuma. Cali fye abantu fye abo abashakwete umwenso, kabili, inshita ishing, abashasambilila. Kabili tabatalile abalemwapo icili conse, abene. Esaya na Yeremiya, na bambi muli bene, balilembele fimo, lelo uyu muntu umukalamba Eliya tatalile ukulemba icintu nelyo cimo. Abengi muli bena tabalembele; nalimo tekuti balembe. Lelo bali abaume abali abakalabana. Takwaba umuntu nangu umu muli Baibele uwingaba nga balya ba kasesema ba kale. Bali ebawile ama bufumu, ishambumu, abantu, amachalichi, na fyonse ifintu ifyashala, kabili baliiminine abashangila pa Cebo cakwa Lesa, na Lesa ali bashininkishe ukuba abalungama. Bali abantu abakalabana sana.

¹⁸ Kabili ni Eliya umo uwakalabana sana pali bonse abashala. Ali umuntu uwa mu matololo. Afumine mu matololo; aikele mu matololo. Baibeke itila afwele. . . ali uwa uwa bupipi, kabili akwete impapa ya mpaanga iya pombwa pa mubili wakwe, kabili icipimfya ca mpapa, ica campapa ya ngamali iya pombwa ukushinguluka mu musana wakwe, sana. . . imyefu itali pa menso yakwe, kabili kuti naelenganya ali umwaume uwa mimonekele iyakalabana nganshi, kabili uwakulolekeshapo.

¹⁹ Lelo tatwatalile. . . bonse tabatalile ukufwa. Bena bonse—bonse tabafwa iyo. Mu nshiku sha Kabungwe ka Nicene. . . imwe mwe bantu abengi abo ababelenga *Akabungwe ka Nicene ka Lukuta ulwa Ntendekelo*, lintu balefwaya ukupanga akabungwe ukufuma muli kena no kutobaula amachalichi yonse ayashala, no kupanga imo, ilyo bakwete kalya Kabungwe ka Nicene, abantu abakalabana nga Elisha baishile ukufuma mu matololo, ukulya ifyakulya ifya mu mpanga fyeka; abaume abakalamba abakalabana. Lelo bashimucindikwa, abafipuna fya pamulu, abaletekwa na Constantino, na bambipo, batalalike amashiwi yabo. Pantu balya, ukuba bakasesema, baliishibe ukutila uluseke lwa ngano ulwa Lukuta lwakwa Nabwinga lwalingile ukuponena mu mushili, cimo cine ngo luseke lwa ngano muli Shibwinga lwa liponene mu mushili. Kabili mulya lwaliikele pa myaka amakana.

²⁰ E mulandu wine balembela mu ma buku ilelo, “Ali kwi ulya Lesa uwaba tondolo uwinge minina no kulolekesha, ukumona abana banono ukwipaiwa, na banakashi ukuputaulwa ku nkalamo, no kwikala mu myulu no kukana sosapo icili conse pali cena?” Tabaishiba Cebo. Lulyo luseke lwa ngano lulingile ukuponena mu mushili. Kutu caba shani Lesa umulungami aiminina no kulolekesha pa Mwana Wakwe Wine ukufwa no kufwishilwa amate, na fimbipo? Lelo caba ukulingana ne Cebo, cilingile ukuba. Kabili ifyo eflyo caba nakuli ino ine nshita.

²¹ Uyu mwaume, ali umwaume umukalamba. Akwete inkulo iya lubembu ku ntanshi yakwe. Ahab ali ni mfumu, wishu uwalipo ilyo talabapo ali umubi. Ukutula fye pali Solomoni, kwali fye mfumu iyabipa panuma ya ibiye. Kabili no yu mwaume, Ahab, uwatekele imyaka amakumi yabili na ibili mu Samaria, ali uwabipisha pali bonse abashala. Ali wa nshila shipya ishine shine. Acetekele muli bukapepa, mucine. Kabili akwete fyonse mu nshila ishitya. Akwete bakasesema bakwe imyanda ine aba ci Hebere, bonse fye abasambilishiwa bwino no kufundwa. Lesa ali mutumine umo kabili tamucetekele, kabili ulya ali ni Eliya.

²² Lelo Eliya, uyu umwina Tishibe, ali umuntu uwa mu matololo. Te muntu umoneka bwino; ali umuntu wa kalabana. Kabili ubushiku bumo, panuma lintu Ahab abembwike mpaka

Lesa talulekele nakabili, Asosele kuli Eliya mu matololo. Kabili uyu aisa alepita mu musebo wakuya ku Samaria, nge fyo lyonse nondolola; nalimo imyemfu iitali iyabuta shashingulwike pa menso yakwe, ne pala lilebeka ku kasuba, na menso, ayanono ayakote, kunuma kulya ne nkonto mu kuboko kwakwe, icimwemwe pa menso yakwe, aile kulya kwine fye ku mfumu ya Israel, no kutila, “I... Nangula mume tawakapone mpaka nkaiite.”

²³ Lesa tupeleni abaume ababa filya, mwamona, abaume abaishiba ifyo balecita na EFYO SHIKULU ASOSA.

²⁴ Nomba, tulesanga ukutula lintu talacita ici, ukuti Lesa ali mwitile. Lesa alilandile nakwe kabili, eico, takwete umwenso pa cintu icili conse. Takwete umwenso pa mbila yakwe, tekuti cicitike; aliishibe kuti cacitika! Alishibe cali ukulingana ne Cebo cakwa Shikulu, kabili aliishibe ali ni kasesema wakwa Lesa wailya nshita. Eico nangula imfumu kuti yaputula umutwe wakwe, uku muposela mu cifungo, fyonse ifyo benga cita, tacalepango bupusano kuli ena; ali kwete umulimo, “EFYO SHIKULU ASOSA,” mu cinso fye ca mfumu. Ifyo ali umuntu uwakalabana! Lelo lintu talacita ici, ukulandila libela pali ici cilala icikalamba . . .

²⁵ Pantu Lesa teti aleke ulubembu ukupanikwa. Kulingile kwaba ukupanikwa. Busuma nshi ifunde likwata ukwabula u—uku panikwa? Kuti capela ubusuma bwa shani, ukusosa fye, “taca suminishiwa ku mafunde ukuciluka pa nyali,” kabili ukwabula ukubako ukulipila kuli lyena, atemwa ukwabula ukupanikwa kunuma ya cena? Te kuti libe ifunde. Eico kwaba ukupanikwa pa lubembu. Kabili ilyo Lesa apange funde, kabili lilye funde—li funde lya tobwa, lyena kulingile kwaba ukupanikwa pali cilya.

²⁶ Kabili cino calo cali toba amafunde Yakwe yonse. Owe, bakwete ulukuta ulukalamba, balikwete itempile. Balikwete abantu abengi abasambilila. Balikwete ba kasesema mu calo monse, bakwete amasukulu ya bena, ukulabafumya nga mashine. Kabili balikwete bakasesema abengi, balikwete ba—bashimapepo abengi, balikwete bakalemba abengi, kabili balikwete bukapepa ubwingi, lelo bali ukutali ukufuma ku Cebo cakwa Lesa. Eico Lesa aitile umuntu kunse ya fifulo fyabo ifyalipo, no ku mutuma na EFYO SHIKULU ASOSA.

²⁷ Kabili moneni umusango asakamaninamo Abakwe Bene. Lintu talatuma bakasesema ne mbila, Atile, “Eliya, kabiye kulya no kuya eba imfumu Ahab ifi fintu. Kabili nomba, ilyo wacita, ufume kuli wene bwangu bwangu, pantu ni nkuteyanishisha incende yobe ukwakuya mu nshita ya cilala. Ndi no kukusakamana, Eliya, nga cakutula washimikila fye Icebo Candi, ukucita fye ifyo nkweba ukucita.”

²⁸ Nomba nalapashanya ubu bukapyunga ubu kalamba, muno bushiku, ubwakwa Eliya ne nshita yakwa Eliya, ne nshita iyo tuleikalamo nomba. Ndecetekela cipasho Icapwililika. Nde tontonkanya pa nko...nga ine... twalikwete inshita ukubwelela kunuma, lelo ndefwaya ukubika inshita itali nganshi mu kupepela abalwele.

²⁹ Eico nga twabwelela kunuma no kumona, Israel apokele Palestine mu mulingo umu wine uo apokelemo uyu United States. Twalishile mu United States no kutamfyamo abekashi, abo bali bansamya no kupoke mpanga. Kabili eico na Israel aliishile mu Palestine, mu butungulushi bwakwa Yoshua, kuli Lesa, no kutamfya abekashi no kubule mpanga.

³⁰ Kabili ishamfumu shabo isha ntanshi bali abaume ababulamba; David, Solomoni, kabili na bantu abakalamba. Bakateka besu bantanshi bali abakalamba; Washington, Lincoln, na bambipo. Kabili pa kulekelesha bakateka atemwa ishamfumu baleya balebipilako fye inshita yonse, kabili pakulekelesha baishilekwata uyu Ahab. Icipasho cine, ukulingana no bushiku bwesu. Kabili abantu baishileba mu nshila shipya nganshi tabafwaile ukumfwa Icebo ica cine icakwa Shikulu.

³¹ Kabili kuti mwaelenganya, ku bantu bapya nga filya, ifyo umubomfi wakwa Lesa uwa cine engomfwika kuli bena. “Cinshi, ali uwafulungana, takwete amano nangu yamo. Tekuti kube icintu ca musango ngo yu.” Bali ni bakapepa, bakapepa nganshi. Balikwete abaume aba bufumacumi, bakwete abantu aba bufumacumi. Bali nibakapepa nganshi.

³² Eico alishibe cali no kusenda ukucila pa masambililo ya fya bulesa ayabako, cikasenda ukucila—ukucila imbila ili yonse iyabako, cikasenda ukucila ukushimikila fye Icebo, ukuputaula imitima yabo iya mabwe. Aliishibe cikasenda EFYO ASOSA SHIKULU ukusenda bulya bupingushi pali balya bantu, eico alishibe ukuti nga ya kulya nakabili cali EFYO ASOSA SHIKULU. Ku kukana Cilya, cali ubupingushi. Tulemona ico mu bushiku bwesu, naifwe. Tulamona cilya cila bushiku. Takwaba nangu cimbi icishalako lelo ubupingushi lintu mwaciluka pa cishilwa ca luse.

³³ Nomba, cilye cipasho kulya ico ndi no kupashanyako Eliya naco, ulukuta ilelo, ulukuta lwe lelo. Lintu fye takulaba ubupingushi, alipokelele iyi mbila. Eliya, aiminineko, pa kumusakamana mu cifyalilwa, icakulya cakwe ica cifyalilwa, pantu tayali no kuloka nomba, ukulingana ne Cebo cakwa Lesa, pa myaka itatu ne myeshi mutanda, atemwa mpaka Eliya ali iitile. “Inshita fye iili yonse winga sosa, Eliya, ico efyo cikaba.” Eico aile fye ku mfumu, no kutila, “Takwakabe nangu umume ukuwa mpaka nkaiite.” Ico cisendo ici—icine cine, bushe tacili? Iyi ni mbila iine—ine!

³⁴ Kabili nomba tuli kupashanya cilya ne cilala ca ku Mupashi icelelo. Nomba, bonse twaliishiba, twali shiba bwino bwino, ukutila kwaliba icilala icikalamba ica ku Mupashi mu mpanga ilelo, ukulanda muli bu mupashi. Kabili, mwaliishiba, cilya calilandilwe libela na bakasesema, lintu fye Ukwisa kwa cibili kwa kwa Kristu takulabako, atile, “Kukesaba insala mu mpanga, kabili tayakabe iya cakulya ceka, lelo ku kumfwa Icebo cakwa Lesa.” Kabili bulya bushiku ni nomba, “ukumfwa Icebo cakwa Lesa ica cine.” Nomba, ici cipashanya icilala ica ku cifyalilwa ne ca ku mupashi.

³⁵ Ulubembu no kukana cetekela, kuli bakasambilisha wa bufi na bamano ayapya mu lukuta, baliletele incende kuli uku kwaleisa, ubupingushi ubwaleisa. Elyo baishile taluka ku Cebo cakwa Lesa na bakasesema Bakwe, ku masambilisho ayapya aya bulesa pa Cebo.

³⁶ Mumone pano, ni ilya ine fye nshita ilyo Lesa emya icintu cimo. Pantu, Ena, lyonse, Tacita nangu cimo mpaka intanshi Acisokolola ku bantu, kabili lyonse Acisokolola ku babomfi Bakwe.

³⁷ Nomba, lelo Eliya, pali ilya inshita, alikwete incende iya fiswa iyo Lesa asontele kuli ena ukuyako. Ico e cintu tulefwaya ukumona nomba lintu fye tatulakwata umulongo wa ma pepo. Eliya alikwete incende iyafiswa iyapelwa na Lesa Umwine. Nomba, ulukuta talwatalile ukuipela kuli wene, imfumu tayatalile ukuipela kuli wene, taipela umwine eka, lelo Lesa alipele incende iyafiswa kuli Eliya ukulishiwa inshita fye yonse mu nshiku ya cilala, uko icakulya cakwe capelwe ubushiku no bushiku. Talingiile ukusakamana ico icali no kucitika mailo atemwa ukusakamana icakulya nga cali no kupwa. Lesa atile, “Ninjeba ba mwankole kabili bali no ku kulisha.” Ifyo cabe cintu cisuma, icipasho ca ncende yesu iyafiswa muli Kristu.

³⁸ Ilyo akabungwe ke sonde lyonse na fyonse ifilecitika ilelo, abo abasoso kuti, “Inshiku shafisungusho shalipwa.” Amaka ayakalamba aya kwa Lesa yali fumishiwa pa nkuta. Efyo bamoneka, takuli nakabili, tabakwata nangu cimo ilelo “ica safwali icilelila na malimba ya nyenjele.” Twalishibe co ukuba icishinka. “Ne mimonekele ya bulesa, lelo ukukana Amaka ya buko.”

³⁹ Caba fye icintu cimo cine ico David acicita ilelo ulucelo, na maceleta, alifumine ku Cebo. Lintu Icebo caishile no kupelwa kuli bena, tabacumfwile; eico, balitalwike kuli Cena.

⁴⁰ Ifyo efyo aba bantu bacitile mu nshiku shakwa Eliya, balifumineko ku Cebo. Batontonkenye kuti balikwete Icebo, lelo taba Cikwete. Eico moneni kanshi mu . . .

⁴¹ Panshita ilyo Ali no kupanika ushacetekela, Ali pangile nshila ku wacetekela. Icintu cimo cine Acita cila nshita. Mu

nshiku ilyo Ali no konaula isonde ku menshi, Ali pangile inshila iyakubutukilamo kuli Nowa. Mu nshiku ilyo Ali no kwibisha Egypt, Alipangile inshila iya kubutukilamo ukuciluka bemba ku bantu Bakwe. Ifyo Lesa apanga inshila Yakwe! Kabili apa shili nshila, Ena e ilya Nshila. Ena e ilya Nshila!

⁴² Nomba tulemona ukutila tulelolesha kuli fimo fya...imo pa nshita iyacilamo iyo ilyashi lyakale tayatala ishibapo. Tacaba filya fine ifyanso fya bulwi na missile iyabeka iyabengeshima, ne cakwisalilako kuli cena, ico tulingile ukutina. Ni nkuta tulingile ukutina. Ni nsa iyo tuleikalamo iyo tulingile ukulolekesha.

⁴³ Nomba moneni, lelo Lesa apangile inshila Eliya ku kuibutuka. Kabili napanga inshila ku bana abacetekela ku kuibutuka nomba, icipyu ne fintu ifyo ifikesa.

⁴⁴ Pantu, Lesa nga tali uwalungama ukupanikwa balya bantu no kubatumina ubupingushi, no kwishiba Sodoma na Gomorrah, no kwibisha Carpenaum mu kati ka bemba, no kwebaula shilye nkulo, na Sodoma na Gomorrah, elyo kabili no kutuleka ukucita ifintu fimo fine no kutwalilila ifi fine no kutuleka ifi fine. Tuli fye abashininkisha ku bapingushi nge fyo bali abashininkisha pa bupingushi. Nomba tulemona ukutila...

⁴⁵ Ilyo ifi fintu fyaishilebapo, imicitile ipya iyabulya bushiku, Lesa aliimishe umuntu muli bulya bushiku, atemwa aimishe umuntu, ntile, ku kulwisha ifibambe, lelo tabaumfwile kuli yena. Batontonkenye ukutila alipena, “Ali lufishe amano yakwe. Ali fye umu uwafulungana, icivelewele ukufuma ku matololo, ngo watemwisha—mu mpanga.” Lelo, nalyo line, alikwete Icebo cakwa Shikulu.

⁴⁶ “Icebo tacipilibula ifyo Cisosa,” efyo basosa ilelo, “Owe, cisuma, Baibele libuku ilye lyashi lya kale.” Ndetunganya mwalimona ici, ico nomba basosa, ukutila, “Eva talile apple, alile...” Cali ni cinshi? “Ndecetekela...” Cali ni apricot,” efyo basosa nomba. “Cali ni apricot.” Elyo kabili, ukuti, “Mose tatalile ukufumya abana ba Israel ukupita muli Bemba Wakashika. Cali impanga ikalamba ya matete, ukufika na ku mpela yaulya bemba, kabili aile ukupita muli bemba wa matete.” Elyo inga amenshi yacitile shani, a-m-e-n-s-h-i, ya citile icibumba mu mbali shonse shibili; bapitile pa mushili uwauma, kanshi? Owe, ubuwelewele bwa musango yu! Lelo, mwamona, cisenda ubushiku bwa musango filya ku kuleta icipyu cakwa Lesa pa bantu. Cila cicita?

⁴⁷ Basoso kuti takwaba icintu ca musango nge—nge fi... Nangu abantu abaya ku chalici tabacetekela mu fipeshu amano. “Nkakupela ama dollars ikana,” batile, “nangisha icisungusho. Nangisha icisungusho!” Cisuma, tekuti bacimone

nga kwali ifintu ifyacitike mu ntanshi yabo imiku amakana ikumi. Cinshi, bena, bena tabakatale ukucimona.

Mwatila, “cilya tekuti cicitwe.” Owe, iyo, tacaba.

⁴⁸ Eliya inshita imo ali kulya ku Dothan, kabili ne muka ya bena Syria yaliishile no kushinguluka umusumba, ukumwikata, pantu balishibe kulya eko amaka ya—ya nko yabelele, yali muli ulya kamona. Cinshi, imfumu... Umo umuntu aebele imfumu ya ku Syria, atile, “Cinshi, na mwishiba, Eliya kasesema, umwina Tishibe, aleba imfumu ya ku Israel ifyo usosapo mu muputule obe uwa mukati.”

⁴⁹ Atile, “Kabiye muye ikata ulya mwaume! Ulya e muntu utucingilila.” Kabili ne mpuka ya bena Syria yaile ukufika ku Dothan. Bali ushingulwike onse.

⁵⁰ Kabili Gehazi, i—inkombe yakwa kasesema, alishibike, kabili atile, “Owe, batata, impuka nashitushinguluka mu mbali monse pano. Natushingulukwa umupwilapo.”

⁵¹ Atile, “cinshi, kuli abengi abali naifwe ukucila abali kuli bena.” Mwamona?

Kabili Gehazi alolekeshe mu mbali, atile, “Nshilemona nangu umo.”

⁵² Atile, “Shikulu Lesa, isuleni amenso yaulya umulumendo.” Kabili amenso yakwe yaliiswilwe, kabili no tupili tonse twali utwaisula naba Malaika mu maceleta nabekala mu mbali, Ifita ifishimonekela.

⁵³ Eliya aendele fye kulya kwine, na Baibele itila, “Alibalengele ukupofula.” Aendele kuli bena; bali abapofula kuli ena. Aliile no kutila, “Bushe mulefwaya Eliya?”

Atile, “Ee, tulefwaya ena.”

⁵⁴ Atile, “Iseni kuno, mwebe kuntu ena abelele,” kabili abatungulwile fye mu kusanswa, kulya kwine fye uko impuka shaendele fye no kubekata.

⁵⁵ Nomba, Baibele itila, “Ali balengele ukupofula.” Cilya e cile cipwisha. Kabili abantu bali abapofula ku mupashi sana ilelo, nangula Shikulu Lesa e ngeka pakati ka bantu no kucita icili conse, ne fintu ifyo Alaile, nelyo line tekuti ba Cimone. Baba abapofula mu mupashi; tabaishiba Lesa, tabaishiba Amaka Yakwe Ayakalamba. Nomba, tulemona ukuti balicitile cilya mu nshiku shakwa Eliya, kabili bacili balecicita nelelo. Lesa alabalenga ukupofula. Basosa ilelo, ukutila, “Takwaba ifipeshamano, takwaba icintu ica musango ngo yu, fyonse ifi fyakumfwa umfwa.”

⁵⁶ Kabili basosele, icintu cimo cine pali Eliya, pantu ilyo asendelwe ku mulu na Elisha asendele icifulo cakwe, umulumendo, atendeke ukukwata ipala ku bulumendo, abana bali mubutukile, kabili batile, “We mukote wepala, cinshi tawaile ku mulu na Eliya?” Mwamona, tabacicetekele no ku

Cicetekela mu ntendekelo, abantu, panuma ya fintu fyacitike. Kabili no yu muntu mukalamba wakwa Lesa alilwilwe mu Mulu kuli celeta wa mulilo, kabili abantu nelyo line taba Cicetekela. Kabili balikwete abana abanono ukulakonka munuma ya uyu muntu no kulasosa, “Umukote wepala, ninshi tawaile ku mulu?” Mwamona? Elyo kabili kasesema alitipile abana, kabili cibuli umukota aipeye amakumi yane na yabili muli bena.

⁵⁷ Nomba moneni. Ileo, nge fyo cali lilya balibikile ubwilulo ubwabo ku Cebo. Nomba, nga balefwaya ukucita cilya, cili kuli bena, lelo besha ukulenga ifwe ukucicetekela. Baibele isoso ukutila, “Ici Cebo cakwa Lesa tacaba ica kuilwila ku mbali.” Lesa alailwila Umwine Eka. Lesa alashininkisha Icebo Cakwe, kabili kulya e kwilula kwa cena. Nge fyo nsosa inshita ishingi, Atile mu kutendeka, “Nakube ulubuuto,” kabili kwaishileba ulubuuto. Cilya tacalefwaikwa ubwilulo; kcalitike. Atile, “Nacisungu akemita,” aishile imita. Atile Aka “pongolwela Umupashi Wakwe,” Alicitile. Kabili Atile, “mu nshiku shakulekelesha,” ifintu ifyo Ali no kucita, kabili Ale ficita! Tacifwaikwa ubwilulo; Lesa alecita ubwilulo Bwakwe Umwine. Te mulandu ifyo umuntu icivelewele engasosa, cilya taciminika Lesa nangu panono.

⁵⁸ Ilyo Yesu ali pe sonde, Alikwete ukulwisha ukukanacetekela ukwingi ngeko twakwata ilelo, nalimo ukucilapo. Lelo takwamwimike; Alitwalilile ukulabomba no kulacita umulimo wakwe, na Lesa ukushininkisha ifintu fyonse ifyo Acitile. Atile, “Nshaba Neka. Tata na Ine twaba umo; Ekala muli Ine. Tacaba Nine ubomba imilimo, ni Tata uwikala muli Ine. Kabili nga Nshilecita imilimo Yakwe, lyena Mwincetekela; lelo nga ndebomba imilimo kabili nelyo line nga tamule Ncetekela, cetekeleni imilimo.” Mwamona? Mu mashiwi yambi, bena. . . “Fwayeni mu Malembo,” Atile, “Ico imwe mutontokanya ukuti emwaba Umweo wa Muyayaya, caba ukupitila mu kwishiba Amalembo. Kabili Amalembo, Ayene, yala Nshimiko bunte.” Ameni! Ifyo lyabe shiwi lyamaka! “Yena yaba, Amalembo, ayo aya mweba Ifyo Naba,” eflyo Yesu asosele.

⁵⁹ Caba Malembo eya mweba inshita iyo tuleikalamo. Kabili ne fintu ifyo mwamona ukucitika, ni Lesa Umwine pakati ka bantu Bakwe. Takuli uwinga busha abafwa kano Lesa. Takuli uwinga cita ifintu ifyo Alecita nombamba kano Ena. Pantu Baibele itila, “Aba cimo cine mailo, ilelo, no muyayaya.”

⁶⁰ Nomba tulemona ilye micitile ipya iya bantu, kanshi, “Owe, inshiku shalipita, takwaba icintu icapala nge fipesha mano. Abantu basendwa fye ne fyakumfwa umfwa.”

⁶¹ Umfweni kuli ulya Eliya, kasesema, ukulabilikisha ukususha bena na bakasambilisha wabo pafya bulesa. Moneni,

moneni, asosele kwati ali ni Lesa Wine. Eliya alandile kwati fye ali ni Lesa Wine, “Umume tawakapone ukufuma ku mulu mpaka nkawite.” Ameni! Ee, mukwai. Kasesema aliikele nshita itali sana mu Cinso cakwa Lesa!

⁶² Bakasesema ba mu Cipingo Cakale, atemwa inshita iili yonse, ilyo baikele mu Cinso cakwa Lesa mpaka baleba Icebo, Imbila yabo Icebo Cine. Kabili, ibukisheni, atile, “EFYO ASOSA SHIKULU.” Kabili ilyo balya baume bakwete shilye mbila ukufuma kuli Lesa, kabili baishileba abaikatwa nganshi icakutila ukutontokanya kwabo abene... Kuti limbi cali icapusana na matontokanyo yabo, limbi balifililwe uku— ukucimona bwino. Lelo balelanda Icebo cakwa Lesa, EFYO ASOSA SHIKULU.”

⁶³ “Takwakabe imfula nangu imo mpaka nkaite.” Owe, ifyo kwabo kulanda! Ali mu cinso cakwa Lesa no kushininkishiwa bwino nganshi. Kabili, ibukisheni, cilya naco cikonka Amosi 3:7, “Yehoba Lesa takacite akantu nelyo kamo mpaka intanshi Asokolwela aba bomfi Bakwe bakasesema.” Atile, “Takwakabe imfula nangu imo ikaloka!” Ena intanshi...

⁶⁴ Bali musekele, batontonkenye ukutula napena, “Lilye shilu!” Lelo, mwamona, akwete EFYO ASOSA SHIKULU ukutula tayali no kuloka. Kabili, Lesa, lintu talacita cilya, Alicisokolwele ku mubomfi Wakwe Eliya. Kabili alilangishiwe, kasesema uwashininkishiwa, eico abantu balingile ukulapila. Lelo, mu cifulo ca cilya, bali musekele, batile, “Owe, natukwata imfula iingi! Umwakusungila amenshi na mwisula. Imimana naisula.”

⁶⁵ Baibele yatile ukuti, “Takwali nangu mume pa myaka itatu ne myeshi mutanda.” Imikuku yonse ya menshi yalikamine, ukuli konse. Ulya tali ni ulya muntu, ulya ali ni Lesa ukulandila ukupitila muli ulyo muntu. Ulya cali ni “Ine” efyo cali. Lyonse twaliishiba. Eico ena...

⁶⁶ Twasanga ukutula ilyo umuntu aisa, ukutumwa ukufuma kuli Lesa, ukusontwa na Lesa, ne cine ca EFYO ASOSA SHIKULU, imbila ne nkombe baba fye umo kabili cimo cine. Pantu ala tumwa kukwimininako EFYO ASOSA SHIKULU, Icebo pa Cebo, eico ena ne mbila yakwe cimo cine.

⁶⁷ Umuntu wa cilonganino mu butungulushi bwa cilonganino, ena no lukuta baba “umo.” Kasambilila wa fya bulesa mu fya bulesa, ifyapangwa ne cilonganino cimo, ena ne mbila yakwe baba umo; ulukuta lwa fya bulesa, kasambilila wa fya bulesa. Caba bwino.

⁶⁸ Elyo lintu umuntu aisa na EFYO ASOSA SHIKULU, ena ne mbila bali fye umo. Kabili ilyo Eliya aishile na EFYO ASOSA SHIKULU, ena ne mbila besa mukuba umo. Nga filya

Yesu, lintu Aishile, Ali Icebo, Yohane Washila 1. Eico Icebo cakwa Lesa ne nkombe yailya nshita bali icintu fye cimo cine, inshita fye yonse. Ico cishinka.

⁶⁹ Yesu ali Icebo icasesemwe libela. Ali ifyo ba kasesema basosele ukuti fikacita, “Nacisungu akemita no kufyalo yu Mwana.” Kulya fye kunuma pa kutendeka, Lesa alibebele, atile, “Ubufyashi bwa mwanakashi bukalasa umutwe wa cisoka, kabili akalasa kucitende cakwe.” Yonse aya ama busesemo yalipelwe. David alebikisha, bonse fye bakasesema ukufuma mu nshita shimbi, balelanda pali Ena. Ali cilye Cebo ukulangishiwa! Halleluja!

⁷⁰ Nomba mulemona ifyo ndeesha ukuleta? Nacilalanda palwalala kuli imwe ulucelo. Bushe tamulemona amaka yakwa Lesa uwa mweo mu Lukuta lwa mweo, Nabwinga? Abalwele baleundapwa, abafwa balebushiwa, ifilema fileenda, impofu shilemona, Imbila nsuma ileya mu maka Yaiko, pantu Imbila ne nkombe caba cimo cine. Icebo cili mu Lukuta, mu muntu.

⁷¹ Icebo cakwa Lesa cali muli Eliya ilyo aendele kulya na EFYO ASOA SHIKULU, kabili atile, “Tayakaloke.” Ulya tali ni Eliya; ulya ali ni Lesa muli Eliya.

⁷² Nalilanda inshita ishing, ngo mukashana wa Christian Science uyo uwanjebele inshita imo. Nalilanda inshita ishing pali lyena. Atile, “Ba Branham, mulasansabika sana Yesu.”

Natile, “Ndesubila cilya e cintu fye ceka ningile ukwasukilapo”

Kabili atile, “Uleesha uku Mulenga ukuba Lesa.”

Natile, “Ali ni Lesa.”

⁷³ Atile, “Owe, Ali ni kasesema, Ali umuntu umusuma, lelo Tali ni Lesa.”

⁷⁴ Kabili natile, “Cisuma, nangako Ilembo limo ilyo ilisosa ukuti Tali.”

⁷⁵ Atile, “Mwi Buku lyakwa Yohane Washila, isoso kutila ‘Alilile’ lintu Aile ku nshishi yakwa Lazarus.”

⁷⁶ “Cisuma,” Natile, “icine, Alilile. Ali fyonse fibili umuntu na Lesa. Ali umuntu, ukulalila; lelo Alingile ukuba Lesa ukubusha abafwa.” Ico cishinka. Natile, “ali umuntu, ne nsala; lelo Ali ni Lesa ukulisha amakana yasano, na ma biscuit yamo ne sabi lisano.” Ico cishinka. “Ali umuntu, nalala kunuma ya bwato; lelo cali ni Lesa muli Wene uyo uwinge minika amenshi.” Pantu cinshi? Ena ne Mbila yakwe bali umo.

⁷⁷ Atile, “Ine na Tata twaba umo. Tata aikala muli Ine.” Ali umwisulo wa Bulesa mu mubili.

⁷⁸ Ndetontonkanya cali ica kwita nganshi ubushiku bumbi, ilyo naleleta *Inshita Sha Lukuta Cinelubali*. Ne cakubalilapo, ine—ine tekuti nenge Yesu ukwiminina palya nabalye...na

shilye shabuta pali Wene nga filya, atile, “Imishishi Yakwe yali iyabuta nga amasako ya mpanga.” Nalifililwe ukwiluka ifyo umuntu wa myaka amakumi yatatu iyakufyalwa kuti akwata imfwi.

⁷⁹ Nalitle kasambilisha wafya bulesa, kasambilisha wafya bulesa uwa ci Pentecostal, umunandi uo natemwa umusuma. Cisuma, cali ni Munyina Jack Moore. Aba uwacenjela, umwaume uwa mano. Atile, “Munyina Branham, ulya ali ni Yesu uwa cindamikwa. Filya eflyo Amoneke panuma lintu Acindamikwe.” Iyo, tekuti nsetekele cilya. Nakalya.

Na—na—natile, “Cisuma, Munyina Moore, natotela.”

⁸⁰ Nalingile mu cipinda mulya no kutendeka ukulanda kuli Lesa. Nalifwaile mwi buku Lyandi ilyafwilisha ukufwaya amalembu bwangu ku ku mubula kulya muli Daniel, umo lyasosele ukuti, “Kabili aliishile ku Wanshiku shakale Uo imishishi shali isha buta nga masako ya mpaanga.” Natile, “Shikulu, nshi—shi—nshishibe ifyakusosa, kabili nalikwata umulimo.” Nomba, cilya cali lintu ifi-...kabili ibukisheni, lintu ifikakatikilo Cinelubali tafilaisulwa, nalimo umwaka umo nangu naimbi, ilyo tafilati. Nalepepa mulya, “Shikulu, cali ni cinshi?”

⁸¹ Kabili nalilolekeshe, ukwiminina pa ntanshi yandi, kabili palya paiminine umuntu kabili ali ni kapingula kabili ali nafwala icisote icabuta. Bakapingula abakale aba mu nshiku shakale balefwala icisote icabuta ukulangisha ukutila ali ne nsambu ishapulamo.

⁸² Elyo kabili lintu namwene Yesu ne cisote icabuta, natile cishininkisha fye icine ico twaishiba, ukutila Aba Amaka Ayapulamo. Lesa apela ubunte pa cintu cimo cine pa Lupili lwa Sansama, atile “Uyu Mwana Wandi umutemwikwa, mumfweni Ena, Maka Ayapulamo!”

⁸³ Elyo kunuma kulya pa kutendeka kwa Fikakatikilo Cinelubali, lintu balya ba Malaika cinelubali baishile ika mu musango ulya uwa pryamid, baliiminine palya no kunjeba kubwekela kuno no kulanda pali filye Fikakatikilo Cinelubali, kabili Ali nokuba naine. Ali nangishe ifyo fyali, ifintu ifya luba. Lyonse natontonkenye cali ica fiswa kunuma ye Buku kabili cali icintu cimo icishalembelwe mwi Buku, lelo caishile monekela ukuti calishininkishiwe tekuti Acite cilya. Tacaba icintu cimo icalembwa mwi Buku...Caba icintu cimo icali icafiswa mwi Buku. “Pantu uyo onse ukafumya Icebo cimo ukufuma kuli Cena atemwa ukulanda Icebo cimo kuli Cena...” Eico cali ni nkama ishali mwi Buku muli ishi inshita cinelubali sha nkuta. Cila imo imo yaletele i—inkama, shonse pa lubatisho lwa mu menshi ne fi fintu fimbi ifyo bafilwa ukumona pa nshita iitali.

⁸⁴ Elyo lintu cilya caile pa mulu, mulya bamwene ifyantanda umukalamba ukufuma kulya mulya mu Califonia, ukufika fye na mu Mexico, ku Tuckson, ukuli konse, ukukopa icikope ca Cena. Camoneke icintu icakupapusha. Munyina Fred Sothmann kulya, uwikele kunuma kulya, kabili ine na Munyina Gene Norman, ukwiminina palya pene epo bali ilyo caile mu mulu. Balikopele icikope, na nomba line tabaishiba pali cena. Kuno inshita imo, cila muntu ukulasosa, “Lolekesha kuno. Ici cilemoneka nge ci, kabili yalya mapindo ya ba Malaika, ifyo yakupikilwa mulya.”

⁸⁵ Ubushiku bumo, ukucipilibwila ku kwa kulyo, ukulolesha, palya pali Yesu Kistu uwapwililika fye nge fyo Hofmann atalile uku Mulenga. Aliminine palya ne cisote icabuta, ukulolesha ukullosha panshi pe sonde, ukulangisha ukutila Aba Uwansambu Ishapulamo. Imyulu shilecilangisha, Baibele ilacilangisha, Imbila ilacilangisha. Conse caba cino cine. Isambu Ishapulamo, ne cisote icabuta; mulemona imyefu Yakwe iyafita mwisamba. Mwebengi imwe mwalimona icikope. Twali cikwata kunuma kulya. Cipilibwileni fye ku kulyo, ukucilinganya, lolekesheni pali cena. Palya epo Ali, icapwililika fye nge fyo cali, nga cali kopelwe pali Wene. Balelolekesha pali cena kulubali ulushilingile. Mulingile ukulolesha pali cena kulubali ululingile. Kano fye Shikulu Lesa ewinga sokolola ulubali ululingile. Cipilibwileni ku kwa kulyo kwenu no kulolekesha pali cena. Ulya Ali palya, icapwililika fye, bali cikopele mu mulu mulya.

⁸⁶ Inshita ya kubalilapo ilyo natalile uku Mumonapo, Amoneke kwati Mutwe wakwa...Hofmann. Nshatala namonapo cilya nakalya. Kabili mu Tabernacle iya kwa Billy Sunday, pa myaka iyakonkelepo, nali cimwene. Ing’anda yandi tayatala ukukana kwatapo cimo ca filya ifikope ukutula lilya.

⁸⁷ Kanshi, umu mu myulu, ukusosa ukuti Lesa wine uo namwene mu cimonwa kuno lubali, umulumendo fye umunono kuno apo ili sukulu libelele, Amoneke filya fine. Kabili umu mu Mulu, imyaka amakumi yatatu naitatu panuma, ukucilangisha, ukutila cishinka. Ulya e musango Amonekelemo; te cintu cimo icakwelenganya ica mano ya muntu umo.

⁸⁸ Nga filya ku Vatican, balikwata a—a—a Kristu uo balenga kulya, no tumyefu utunono utwabuta utwashinguluka atemwa imyefu iyashinguluka icilefulefu Cakwe, nalimo half inch ine mubutali, ukushinguluka fye mpaka pa mulu wa kanwa Kakwe kabili nge fi, no kwita cilya Kristu.

⁸⁹ Cilya cilenjibukisha kalenga umu Greek uo namwene inshita imo mu cathedral wa nshita shakale, ukulangisha ifyo Adam na Eva balemoneka; balemoneka nge finama atemwa icintu cimbi. Filya eflyo amano ya buntunse ye ngelenganya pa

cintu ca ku mupashi. Ndetontontokanya Adam ali umuntu umusuma uyo uwatalile ukubapo, kabili Eva ali umwanakashi uwapwililika mu nshila shonse.

⁹⁰ Nomba amano ya buntunse yabika Icintu mu mano yabo abene, elyo Lesa alatuma panshi no kulangisha Icintu ku Maka Yakwe. Cilya eflyo cacitike fye umu mu nshiku shakwa Ahab.

⁹¹ Nomba, tulesanga ukutila Eliya kuti asosa cilya pantu Imbila ya nsa ne Cebo cakwa Lesa . . . Inkombe, Imbila—Imbila, ne Cebo, cali fye icintu cimo cine. Kasesema, Icebo, Imbila; inkombe, Imbila, ne Mbila fyali cimo cine. Yesu atile, “Nga nshilecita imilimo iyo iyalembwa pali Ine, lyena Mwincetekela.” Cilya cisuma. Umuntu uuli onse ne mbila yakwe baba umo.

⁹² Uyo e mulandu wine ilelo ico tabacetekela mu kucita imilimo yakwa Lesa, pantu tabasumina Imbila yakwa Lesa. Tabacetekela Imbila.

⁹³ Lelo balya abacetekela inshita yakwa Lesa iyo tuleikalamo, ifi fintu Cakulya icafiswa. Tontontokanyeni fye, Lesa ali Cifisa nganshi icakutila balolekesha fye pali Cena kabili taba Cimona. Umusango umo wine Eliya apofwishe impuka ya bena Sryria. Umusango umo wine uo Lesa apofwishe ushacetekela ukufuma ku Cakulya icituntulu ica cine ca mwana, uwacetekela.

⁹⁴ Ifyo baitile Nowa, “uwafulungana,” ukukula icibwato, amenso yakwe yaliiswilwe ku Cebo cakwa Lesa no bulayo. Icintu cine ico baitile ukufulungana, capuswishe Nowa no lupwa lwakwe. Mwamona, icintu cimo cine. Icintu ico abantu baseka, e cintu ico tulepepelapo. Icintu ico abantu beta “ukufulungana,” tulacita “Icapulamo!” Ico isonde liita “icapulamo,” Lesa aleciita “Ubuwelewele!” Kabili ifyo isonde liita “ubuwelewele,” Lesa alacita “Icapulamo!” Caba fye filya fine fye ica pusana pakati ka calungama ne cishalungasma. Yesu Kristu cimo cine mailo, ilelo, no muyayaya.

⁹⁵ Ibukisheni, aile mu ncende yakwe iyafiswa ku mapange yakwa Lesa, ku bwite bwakwa Lesa, ne Cebo cakwa Lesa. Eliya aingile mu ncende yakwe iyafiswa ku kwishibila kabelu ukwa kwa Lesa (amapange), kabili no bwite pa bumi bwakwe, kabili ukulingana ne Cebo. Kabili ilya nga tenshila twaingililemo, nshashiba umulandu tufikila kulya.

⁹⁶ Kabili moneni, lintu icilala tacilatendeka, Eliya aile muli iyi incende iyafiswa ku bwikashi bwakwe. Icipasho cine lintu fye ubupingushi tabulatendeka ukupuma isonde, Ulukuta lwaitwa kale, Nabwinga alisalwa kale, kabili ukulolela fye lintu ubupingushi tabulapuma. Lolela fye, ukulya Icakulya cakwa Lesa, ukulaumfwa bwino amapalo yakwa Lesa. Umuntu uuli onse na mano ayatuntulu aliishiba ukutila tulelola fye kulya kwine, tuli fye mu nshita sha bupingushi.

97 Moneni! Munyina Banks, mwebengi imwe mwe baume mwe bali muno muno bushiku, mwaiminine pali lulyo lupili lulya lucelo.

98 Kabili ndefwaya nkalande pali lulyo lupili, pa Mulungu ulucelo uleisa, Shikulu nga suminisha. Ninkwata ubusokololo ubukalamba, icintu icicililepo ico teti nsunge ukukana cilanda muno bushiku. Lelo ninkwata... Mwamona? Kabili cena lyonse fye, inshita fye yonse, icintu cimo ukulacitika panuma ya cibiye. Mwamona? Tacakatale ukuleka ukucitika, pantu cali EFYO ASOSA SHIKULU.

99 Onse fye mwe bali muno, imyanda ne myanda pali tepu bali ng'umfwile ukwiminina no kusosa, "EFYO ASOSA SHIKULU, cikaba ifi ne fi." Kabili nangu mapepala ye lyashi na mabuku fyali cilangishe ukutula efyo cali. Tabaishibe cali ni cinshi, lelo bali cimwene. Tabaishibe ifyo caba, lelo balicimwene ukulanga Icebo ukuba fye icishinka.

100 Twaliiminine palya pa mumana, ulya Malaika wakwa Shikulu aishile ika bulya bushiku, imyaka amakumi yatatu na itatu, atemwa cali mu 1933, aishile ika no kusosa ifintu ifyo asosele. Nokufumapo, kabili abantu abengi baiminine kululamba kulya, batile, "Cinshi cilya capilibwile, Billy?"

101 Natile, "Cilya tacali ca kuli ine; cilya cali cenu. Ndecetekela; tamucicite." Kabili ukuya fye ukutwalilila.

102 Elyo ba pastor batile kuli ine, atile, "Ulenjeba ukutula iwe, na masambililo ya mu grade—seven, ukuya mwi sonde lyonse no kupepela ba shamfumu na bakateka ne mfumu ne fintu? Kabili, owe," atile, "cilabeko!"

103 Nalifililwe Ukucilabako, Calilembelwe pa mutima wandi. Nomba pano, panuma ya myaka amakumi yatatu na itatu, fyonse fye ifyo Asosele naficitika filya fine fye umusango Asoselemo ukutula Akacicita. Ena ni Lesa tekuti afilwe. Lyonse alasunga Icebo Cakwa. Ena... Mwilaesha uku Citwishika.

104 Nomba, moneni, aile ingilamo ukupitila mu mapange yakwa Lesa (ukwishibikilwa kabelu), ubwite bwakwa Lesa, ne Cebo cakwa Lesa, kabili aile ingilamo ilyo icilala tacilatendeka.

Nomba, twalishiba ukutula ubupingushi epo buli muno ku kupola.

105 Ukwiminina pa lupili bulya bushiku, Munyina Banks Woods ukwiminina pano, twaleya pa mulu wa lupili. Nalimo nandepo nakabili, pa kutila icitetekelo cenu cikulwe kuli uyu mulongo we pepo uyo uli mupepi no kubapo mu ma miniti ikumi ayalakonkapo, ama miniti ikumi limo na yasano. Naleesha fye ukuya kuntanshi yakwa Munyina Banks. Ali... Ndetontankanya alimushile Nkashi Ruby ilyo alelwala. Kabili aishile kunuma yandi, nalimwene icinso cakwe, nacikashika.

Nalilolekeshe kunuma. Natontonkenye ulupili limbi kuti lwaba ulwakosa kuli wene ukuninika, eico natendeke ukulaenda panono. Mulya mwine mu fiswebebe, palya pa mulu wa mpili nga filya, palya pene pantu ba Malaika bakwa Shikulu ba monekele. Twaleyaya fye ukulola kulya kwine lilya, uko ba moneke imyeshi inono lintu tacilacitika ici.

¹⁰⁶ Kabili ilyo naleya pa mulu wa lupili, Umupashi wakwa Lesa. . . Ilyo napilibwike, no kulolekesha pa mulu wa lupili, Atile, “Bula lilye libwe, no kusosa kuli wene, ‘EFYO ASOSA SHIKULU, muli no kumona Ubukata bwakwa Lesa mu ma awashi ayanono ayalekonkapo.’”

¹⁰⁷ Nabulile fye ilibwe, no kusosa, “Munyina Banks, nshishibe umulandu,” naliposele mu mulu mu mwela, kabili nalisosele, “EFYO ASOSA SHIKULU, muli no kumona Ubukata bwakwa Lesa.”

Atile, “Bushe cilya capilibwile Ruby?”

¹⁰⁸ Natile, “Awe, nshiletontonkanya calikwete icili conse icakucitapo na iwe, Banks nangu Ruby, pali bonse babili. Ndetontonkanya fye ca cilalanda fye, “EFYO ASOSA SHIKULU, icintu cimo cili no kucitika.”

¹⁰⁹ Kabili ulucelo ulwakonkelepo ilyo twaimine palya, abengi abaume, nshishibe nibanga muno nomba, baliko ikumi imo na babili atemwa ikumi limo na bane, ikumi limo na basano ifwe fwe baikele palya. Apo pene fye, kashimikila aendele kuli ine kabili atile, “Munyina Branham,” atile, “ishina lyandi nine *Kampanda—na—kampanda.*” Atile, “Nali umo pa balekulipilila mu California.”

¹¹⁰ Natile, “Ndi uwansansa uku kumanya, mukwai.” Douglas McHughes. Atile, “Nine wine. . .” Natile, “Ndi uwansansa uku kumanya.” Naliposhenye nankwe mu maboko.

¹¹¹ Atile, “Cisuma, nomba, ndefwaya ukukwipusha ilipusho.” Atile. . . Roy Roberson, trustee muno; Munyina Woods, Terry na Billy, kabili, owe, Munyina Mc Annally, kabili nshishibe bonse balya abaiminine palya. Kabili ine. . . Atile, “Ndefwaya uku kwipusha icintu cimo.” Atile, “Bushe Shikulu alitala ukukupelapo ifimonwa kunse nge fi?”

¹¹² Natile, “Ee, munyina, lelo ndesa kuno ku kwesha ukutalukako kuli cena, kukutushako.”

Kabili naliloleshe mu mbali nge fi, kabili nalimwene doctor uwaina alelolekesha pali wene, atile, “Rev. McHughes, ubu bulwele mulinso lyobe nombaline bukatula ilinso lyobe. Nalikubombelapo imyaka ibili, kabili tapali nangu cimo ico ningacita.”

Kabili nalipilibwike kuli wene. Natile, “Umulandu wa cinjipushisha cilya, doctor obe alikweba, ubushiku bumbi, ‘Bulyo bulwele bwali mulinso lyobe.’” Cali pakati ka kasuba,

nalimo leveni koloko, kabili afwele amakalashi ayamukasuba. Kabili natile, “Umulandu; ico ufwele te pa mulandu wa kasuba, ni pamulandu wa linso lyobe. Alikwebele uli ‘no kulufya lilye linso.’”

Kabili atendeke ukulalila, atile, “Ico cishinka.”

¹¹³ Nalipilibwike ukutendeka ukwenda nakabili, nalikwete fosholo mu kuboko kwandi. (Kabili nalilolekeshe; nali mumwene palya naiminina ukulolesha pali ine, na amenso yakwe aya tuntulu fye.) Natile, “Lelo EFYO ASOSA SHIKULU, tawakalufye lilye linso.” Nalelunga nankwe mu moinse yapwile, uwa fumako, kuti amona bwino ukucila ine na bonse mwi bumba. Tatalile. . .

¹¹⁴ Kabili nalimwene umwanakashi umukalamba ukutinta insokoshi shaakwe no kutinta ulubali lwa cifunga cakwe. Atile, “We mwana, nga wamona Munyina Branham, ukamwebe aka mpepeleko amolu yandi.” Kabili nalilolekeshe pe samba palya, kabili utunono. . . twamoneke kwati tupute natulambatila ku lukasa lwakwe, ukushinguluka lonse.

¹¹⁵ Natile, “Ba noko banakashi abakwata imishishi ishabutulukila. ‘Mwana wandi,’ mwamona. Ali kwebele lintu taulafumako, nga wamumona, ukanjeba ine uku mupepela amolu yakwe. Alikwata utupute utunono, utwapala, ukushinguluko lukasa lonse.” Aleba ngo ulefwu umutombo.

Atile, “Ico cishinka.”

Natile, “Uka mweba elasakamana. Cili no kuba fye bwino.”

¹¹⁶ Natendeke ukulaesha ukupitana. Elyo naumfwile Ishiwi lya kwa Lesa ukulanda, aliti, “Fumapo pano, bwangu bwangu.”

Roy Roberson aiminine palya, ukwishiba ukutila ali uwaishibisha pa fya nkondo, nabikile ukuboko kwandi pa kubeya kwakwe, natile, “Munyina Roy, fisama, bwangu bwangu nge fyo wingacita!”

Atile, “Cinshi cilecitika?”

Atile, “Fumapo pano! Fisama!”

¹¹⁷ Kabili natendeke ukulaenda enda, nabikile fosholo yandi panshi, no kupilibuka, naishile fulako icisote candi. Kabili uyu Alishile, Ubukata bwakwa Lesa ukwisa muli kankungwe uyo uwalepawile imbali ya lupili nga filya, no kutobaula no kutenkanya incende filya fine, no kuputaula ifimpusa pa mulu; nalimo fye yatatu atemwa yane, ama feet yasano pa mulu wa mutwe wandi. Aiile nge casongoloka nga filya; no kutabaula na kabili. Kabili, ako kalishile, imiku itatu.

¹¹⁸ Elyo lintu Kaile, umuku wa citatu, Munyina Banks aliishile, atile, “Bushe cilya eco walelandapo?”

Natile, “Ee.”

Atile, “Caciba ni cinshi?”

¹¹⁹ Natile, “Lesa alamonekela muli bakankungwe.” Nshaishibe nga cakutula Alefwaya njebe abantu atemwa iyo.

¹²⁰ Elyo naliile no kupepa panono. Elyo Aishile njeba kuti nabeba. Natile, “Cena bupingushi ukupuma Ululamba lwa ku Masamba.” Lolekesha kuli wene ilelo! Lolekesha icacitike insa ishinono panuma yacilya: Alaska aliibile. Kabili nomba icintu conse cileibila panshi. Tuleingila mu bupingushi. Uluse na lukanwa.

¹²¹ Lelo ukutotela kube kuli Lesa, natukwata Icakulya Icafiswa, Icakulya Ica Ku Mupashi, ukutula tuleikalila mu busuma ne nkumbu ifya busokololo bwakwa Yesu Kristu muli ishi nshiku sha kulekelesha, ukuishininkisha Umwine pakati ka bantu Bakwe. Ameni! Baliingile. Eliya aliingile lintu icilala tacilatendeka. Lesa atotelwe pakwingilamo lintu ubupingushi tabulatendeka. Nomba ni nshita ya kufumamo no kwingilamo, ukufuma muli tulya utubungwe no kwingila muli Kristu, ni nshita ya kufumamo no kwingilamo ya kubacetekela bonse aba cine.

¹²² Elyo aliitilwe, no kwikala mulya. Ibukisheni, tatalile ukufumapo pali ulya mukuku mpaka ilyo Lesa amwitile.

¹²³ Kabili panuma ilyo icilala capwile, Alimwitile ukufuma kulya, ukuya ku ng’anda yakwa mukamfwilwa. Moneni, Aitile kuli uyu mukamfwilwa. Kabili uyu mukamfwilwa tatalile ukwampana na bashacetekela; ukusenda ululembo lwa ciswango munshita ya cilala. Eico Aliitile umwanakashi kulya ku...Eliya ku kulisha uyu mukamfwilwa. Bakwete fye akapapatu kamo akanono, akantu fye kamo ako aikatilileko. Kabili na Eliya atile, “Pela ico kuli ine, intanshi. Pantu, EFYO ASOSA SHIKULU, iyo mpakwilo tayakapwililile nangu ni mulongwe wa mafuta ukubulilila, mpaka ubushiku ubo Yehova Lesa akatuma imfula pe sonde.” Ukubika Lesa intanshi, Icebo Cakwe intanshi!

¹²⁴ Moneni, mwali ubunga mu mpakwilo. Inshita fye yonse aleya ukubula ubunga, mwali ubunga mu mpakwilo. Mwali amafuta muli mulongwe, inshita fye yonse aleya no kuyabula. Cinshi? Ubunga bwaiminineko Kristu mu cakuninika ca bunga. Inseke shali no kubikwa fye bwino, kupela shonse fye pali shena. Uluseke lonse ulwa ubu bunga ukuba fye cimo cine, ukulangisha ukutula Aba cimo cine mailo, ilelo, no muyayaya. Cilya cali Cebo, Umukate wa Mweo ukukonka imbila, ukushininkisha Icebo.

¹²⁵ Ifi eflyo caba nelelo, mwe fibusa. Ifi eflyo caba nelelo, ukutula Umukate wa Mweo uo abana balyapo, ukukonka Imbila yakwa Lesa, ukubekusha mu nshita ya cilala. Inga nga

cakutila aliminine mu cinso cesu ilelo? Inga nga cakutila alimine mu cinso cesu ino ine nshita? Kuti abomba no kucita nga filya fine fye Acitile inshiku ilyo ali mu mubili pano pe sonde. Nabwinga cilundwa ca Mulume, Ulukuta lwaba cimo cine nga Kristu. “Imilimo iyo ncita naimwe bene mu kalacita.” Kabili cali Cebo ica cicitile. Alitwebele ukutula ifintu ifyo Acitile ukuti naifwe bene tukacita.

¹²⁶ Tulemona pano nakabili, nga cakutila Icebo caikala muli ifwe kabili caiisa kuli ifwe, nge fyo Cacitile Eliya muli bulya bushiku, Cikacita icintu cimo cine ico acitile, ali no kulya pa Fintu ifya fiswa ifya kwa Lesa ifyo ifyaba ifya fiswa ku ba mwi sonde. Owe! Nakabili, cilalenga Imbila ne nkombe ukuba umo. Icakulya ca ku mupashi naciteyanishiwa, kabili cili mu nshita yaciko nomba. Kabili cila umo muli imwe kuti mwakwata ici Cakulya nga mule Cifwaya, nga mulefwaya ukutalukako ukufuma ku kukanacetekela konse ukwa ino nshita, nga muli abaiteyanya ukwisa muli Kristu, iseni mu bulayo Bwakwe.

Kabili ibukisheni amabulayo Yakwe, muli Malaki 4, Luka 17:30, na muli Yohane Washila 14:12, kabili ni yanga Amalembu, ayakulumbula, Yoel 2:38, kabili na fyonse filya Ali no kucita, atemwa 2:28, ntile, ifyo Ali no kucita muli ishi nshiku shakulekelesha. Kabili ifyo kasesema asosele ukutula cikaba Ulubuuto muli shino nshiku shakulekelesha, ifyo Cikesa bomba, ifyo cikesa Cita, yonse Amalembu ukusonta muli ishi nshiku shakulekelesha. Kabili ulya ni Kristu! Nga kuti mwafisama muli Cilya nomba, muli ilye Ncende yafiswa, kuti mwaya no kumona ubusuma ne nkumbu shakwa Lesa. Nga na mulwala, muli ukuposhiwa mulya.

¹²⁷ Muleibukisha ilyo Eliya, pantanshiko, aile fika kulya. . . Panuma bulya bunga bwa cakuninika ubo akwete, Kristu, no kwikusha ing’anda yakwa mukamfwilwa kuli Bwena. Moneni pantanshiko ilyo aitile umulilo ukufuma mu myulu, na fimbipo, no kushininkisha ukutumwa kwakwe, kuli Lesa, Umupashi wa bakasesema.

¹²⁸ Moneni mu matololo, ilyo asendeme palya mwi samba lya cimuti ca juniper, Malaika aishile ika no musango wa bunga ulya wine, no kupanga ifipapatu no ku mulisha. Kabili panuma yakashita Ali musendamike nakabili, no ku mushibusha, kabili alikwete ubunga nabumbi ubwingi ukupangila ena ifipapatu kulya. Kabili alikele mu maka ya filya fipapatu pa nshiku amakumi yane. Ubukata kuli Lesa! Aba cimo cine mailo, ilelo, no muyayaya. Owe, ifyo twa Mutemwa, Icakulya ca ku mupashi mu nshita Yaciko!

¹²⁹ “Tacalinga ukubula icakulya cabana no kucipela ku mbwa.” Bushe Yesu tasosele icintu cimo cine ku banakashi ba ku Syrofician? Atuminwe ku Bakwe Bene. Ico cishinka. Kabili uyo eo Aishileko. . . Tatalile aya ku Benafyalo.

130 Kabili nomba ilelo atandalila Abenafyalo mu nshiku shabo, kabili tacalinga. . .

131 Mutila, “Cinshiabela ukutila Imbila taiya muli ishi ncende ishikalamba, iyi misonkano ikulu, nga pakati ka filonganino?”

132 Te Cakulya cabo. Tacaba ca ku lukuta, icitwa ukuba, Icakulya. Cakulya cakwa Nabwinga. Cakulya ca ku mupashi mu nshita. Kuti cabalenga ukulwala munda shabo. Caliba ica nonkesha kuli bena. Mwamona? Mwamona? Imwe—imwe—tekuti mu cicite. Lelo, ku bana, Cena Mukate, Cena Mweo, Cena ni Yesu Kristu cimo cine mailo, ilelo, no muyayaya.

133 Twalacelwa sana ukufuma nga ta twatendeke umulongo we pepo nomba, eico natukontamike imitwe yesu pa kashita.

134 Mwe Lesa, Icakulya mu nshita iyayana, Icakulya ca ku mupashi. Icintu cimo ico isonde talyaishibapo nangu cimo. Ifyo twaumfwile Shikulwifwe ukusosa lilya mu bushiku, atemwa tulya bushiku kulya ku Samaria, incende imo ine iyo Eliya ailepo no kusosa, “Cinshi, umume tawakapone mpaka nkawite.” Ulya aliiminine palya ukulaeba abasambi Bakwe.

Batile, “Shikulu, cinshi Tamulila?”

Atile, “Ninkwata Icakulya ico imwe tamwaishiba.”

135 Icine, Shikulu, Icakulya Cakwe cali ukucita ubufwayo bwa kwa Lesa, ukumona imilimo yakwa Lesa ukulangishiwa mu nshita Yakwe. Ali kulya ukumona ukutila calicitilwe. “Nshicita nangu cimo kano Tata Anange Ntanshi. Ifyo Tata Anangisha, eflyo Ncita.”

136 Kabili, Tata, eflyo caba nelelo. Ulukuta, uwacetekela uwa cine, Umubili uwabacetekela, nabakwata ishuko ku Cakulya, Icakulya ca ku mupashi, ifyo abantu fye tabaishibapo nangu cimo pali cena. Isonde talyaishiba nangu cimo pali ici Cakulya, Tata. Lelo Ulukuta Lwenu, abantu Benu, Nabwinga uwa Mwana Wenu, ali Citemwa.

137 Twalikwata ishuko ku kuposhiwa kwa mubili ilyo ba doctor bafilwa. Twalikwata ishuko kuli ici. Cimo pa Fyakulya fyakwa Lesa, ico apele ku lukuta Lwakwe, kabili alicilaile mu bushiku bwa kulekelesha ku bana Bakwe abacetekela. Kabili, Tata, twafwilisheni ukuba abana abacetekela, pantu ifintu fyonse filacitwa ku bantu abacetekela. Cipeleni, Mwe Lesa. Twacilombela mwi Shina lyakwa Yesu. Ameni.

138 Ndecetekela Billy acinjeba ukuti nabapela amakadi yaku pepelapo. Ngo umuntu umo kuti anjeba icilembo icili pe kadi lyakupepelwapo, ico fye eco ndefwaya. [Umo muntu atila, “C.—Ka.] C, cisuma, katubule C, imo, tutendekelepo, mpaka nenge umulongo wesu ukutendeka. Mwamona, nomba, kuti

basangwa apaliponse. Nomba, ngo uuli onse... Cisuma, mwamona, nalaesha ukucita ici. Nshishibe nga cakuti twacicita atemwa iyo. Atemwa limbi kuti twakwata fye ukulaita mu mulongo; mwikale fye ifyo fine. Tacili mulandu kuli ine. Nga kuti limbi kuti mwaisa kuno kuntanshi, atemwa ukwitwa mu mulongo, tacili na mulandu, umusango fye onse. Ndeshintilila fye umu pwilapo pa Mupashi wa Mushilo. Ndeshintilila fye pali Wene uku cingilila ici Cebo ico nshimikile.

¹³⁹ Munyina George Wright, nali Cicetekela. Ukutula ilyo nali umulumendo umunono, ilyo naleisa ku ng'anda yobe imyaka iyapitapo iingi, ukukutika kuli kalya akoni akakale akalila ubushiku nakekala mu cimuti, ncili nalicetekela Imbila ilya imo ine. Nalicetekela Icili imo ine.

¹⁴⁰ Cisuma, nimona baleiteyanya kunuma kuno ku mulongo we pepo. Cisuma, kadi we pepo C, iya kubalilapo, iya cibili, iya citatu, iya cine, iya cisano, iseni intanshi no kwiminina pano pene. Nga tekuti mwiminine, imyeni fye amaboko yenu, bamo muli bena balaisa mwimya. [Umuntu umo alanda kuli Munyina Branham—Ka.] Ni cinshi? Ee. Uh-huh. Ikadi lye pepo C, iya kubalilapo, iya cibili, iya citatu, iya cine, iya cisano. Kabili nomba moneni, imwe mwe bashikwete ikadi ilyakupepelwa...

¹⁴¹ Nomba, nshatala kwatapo umulongo we pepo uwa uyu musango pa nshita ntali, kale sana. Nibanga abebukisha ukutumwa kwandi lintu twakulile Tabernacle kuno? Atile, “Bombo mulimo uwa kwa kabila wa mbila nsuma.” Tatile nali kabila wa mbila nsuma. Atile, “Bombo mulimo wakwa kabila wa mbila nsuma,” mwamona, “pantu inshita ikesa ilyo ico cikapilubulwa.” Ilya nshita naipalama. Cisuma. Nomba, muli ici, Ena...

¹⁴² Teti musankanye bukapyunga ubwa pusana bubili atemwa butatu capamo, bukacema no kuba kabila wa mbila nsuma, panshita imo ine. Tekuti ube ka—kasesema elyo nalimo kacema, panshita imo ine, mwamona, pantu mwalikwata imilimo iya pusana, bukapyunga ubwapusana.

¹⁴³ Lelo Shikulu ali mpela ifyo ningile ukucita mu Mbila yandi. Lelo kanshi Ena atile, “Bombo mulimo wakwa kabila wa mbila nsuma, shininkisha bukapyunga bobo, pantu inshita ikesa ilyo bakakana Isambilisho ilituntulu.” Cilya nga tacishile nomba! Cila lukuta lwa cilongani lwalikaba. Tekuti bashipikishe Isambililo ilituntulu. “Lelo bakalonganisha bakasambilisha umwabelo ulunkumbwa lwabo lwine, kabili bakalukila ku milumbe. Kabili bakacite fintu ifikalamba ifya milimo nga Yambre na Yane abo abakenye Mose, lelo ukutumpa kwabo ku kamonekela.” Mwamona? Mwamona? Cisuma, ukupashanya! Mwamona ifyo Yambre...

¹⁴⁴ Kabili, Lesa mu Mulu naishiba, cilya caba mulya mwine mu cifutu ce libwe ica ilya Tabernacle ukutula mu 1933, calembelwe pe bula ya Baibele, cili mulya mwine. Moneni ifyo bacita. Moneni ico cafikilishiwa. Bakapashanya, filya fine. Atile, “Balekeni beka, ukutumpa kwabo kukamonekela mu musango umo wine nga filya Yane na Yambre bali.” Pano tuli muli bulya bushiku.

¹⁴⁵ Namwene ulukuta lilya lintu twalebika fye ilibwe ilya pa cifutu abantu ukwikala pa mawindo kabili no kushinguluka, ukwiminina ukushintilila ku fibumba fya Tabernacle. Mwacimona ico. Kabili batile, ilyo caishile, abantu aba mu musumba muno, batile, “Mukati ka myeshi mutanda. . .” Ifwe twali fye na dollar umo na ma cents amakumi cine konse konse ku kulilako Tabernacle, abantu abengi aba ma garage bafwaile ukuti ikabe garage yabo. Lelo cicili licinka lya mpaanga ku Mpaanga shakwa Lesa.

¹⁴⁶ Cimo, fibili, fitatu, fisano, mutanda, cinelubali, cine konse konse, pabula, ikumi. C, mutanda, cinelubali, cine konse konse, pabula, ikumi. Cisuma.

¹⁴⁷ Nomba, “Ine Shikulu nalicibyala, Nkacitapilisha akasuba no bushiku epali bamo baisesa cinukula mu kuboko Kwandi.” Lolekesheni ku fyakususha! Takwaba cilonganino ica ku Isuminisha. Takwaba ama chalici ayaba nga Cena ukushinguluka icalo muno. Takwaba Pentecost mu calo, takwaba nangu cimo Ukucikusha. Uuli onse ukususha ulubatisho lwa mu menshi, uuli onse ukususha ifintu fimbi fyonse ifi ifyashala. Nangu nikulupwa lwandi lwine, ba tata abamfyala bali ntamfishe pa mwinshi, nasendele ifyakufwala fyandi mu kamufuko ke saka kabili naile no kwikala mu New Abany. Cisuma.

But through dangers, toils and snares,
I have already come;
It's grace that brought me safe this far,

Ndi ne myaka ya kufyalwa amakumi yasano na mutanda, kabili nomba line ningile ukwabuka umu mana.

Grace will take me on.
When I've been there ten thousand years,
Bright shining as the sun;
We'll have less days to sing God's praise
Than when we first begun.

Owe, ifyo na mutemwa Yesu! Aba ifintu fyonse kuli ine!

¹⁴⁸ Owe, cisuma, nibanga abo ine. . . Nipesa apo nalalekela, ikumi? Bushe kuti twabulapo nabambi? Cisuma. Caciba na cinshi cilya, ikumi, ikumi limo na fisano? Cisuma. C, ikumi ukufika ikumi limo na fisano, konse kuntu mubebele, nga kuti mwaiminina no kwisa. Ati shani? Huh? Cisuma. C, ikumi na

fisano ukufika amakumi yabili, kanshi. Leken i co cibe C, ikumi na fisano ukufika ku makumi yabili. Ico kuti caba abantu na bambi ikumi. Twamona. . . Mulemona—mwamona apo umulongo ubelele palya, tatubalenga—ukuba lenga ukutitikana. Kabili twala. . . Cisuma.

¹⁴⁹ Nomba muposeko amano yenu yonse; tatwakokole. Lelo, nomba, owe, ni ora nshi, ni nshita nshi! Ine-ine kutina kabili uuli onse ukutemwa Shikulu. Ine-kuti nakabili ukuti ifwe bonse twaisa pali cilya cifulo kukwiluka ubu bukanakala bwa ii miniti. Leken i tucshe cena. Muposeko fye amano yenu.

¹⁵⁰ Cinshi—cinshi ico tuleesha ukucita pano? Tulebika Icebo cakwa Lesa ukupita mukweshiwa. Eliya alicitile icintu cimo cine, aile pa mulu wa lupili panuma yakwishiba ukutula atumwinwe kuli Lesa ku kucicita. Atile, “Nomba katushininkishe uyo uli ni Lesa, lekeni Lesa uwalaasuka no mulilo abe e Lesa.”

¹⁵¹ Kabili abasenshi baliitetawile, owe, batile, “Cisuma, mucine, awe. . .” Aba—abasenshi balishibe umulilo tawali nokupona, eico balepunda no kucita ifyakucita cita.

¹⁵² Lelo Eliya alishibe wali no kupona, pantu akwete icimonwa ukufuma kuli Shikulu.

Mutula, “Akwete cimonwa?”

¹⁵³ Ee, mukwai! Ilyo akwete ifintu fyonse ukutantikwa bwino, atile, “Shikulu, ni ncita ifi fyonse ukulingana nefyo Mulandile.” Elyo kabili umulilo waishile pona. Ilyo Icebo cakwa Lesa casungwa umupwilapo, lyena cilaba umulimo wakwa Lesa ku kusakamana conse icashala. Epusha fye imwe ukucibika palya. Kabili bena abashininkisha ukuti mwalitwa ku kucibika palya. Mwamona? Kabili nga mwaliba, Alino kusakamana conse icashala.

¹⁵⁴ Nomba, pano palaba abantu abakulaisa ukupitila muli uyu mulongo abo nalapepela. . . Nomba, cisuma, muli fye mupepi ne cibumba, cisuma, umulongo ukutampa. Nomba, intanshi, pacifulo cimo muno mu cikulwa, abantu bamo. . .

Nibanga muno abalwele kabili tabakwete ikadi lye pepo, imyeni ukuboko kwenu. Mwamona? Nikonse fye. Nomba, namwishiba nga cakutula Shikulwifwe. . . Kabili ndecetekala Alacita, nga cakutula Aba cimo cine mailo, ilelo, mailo, no muyayaya. Alabomba mu milongo ya mapepo. Abantu beleisa kuli Ena mu milongo iingi, icintu bwingi, Ale bakumya, no kubapala. Elyo Aliminine inshita imo no kutula, “Nani uwa Nkumya?” Alolekeshe mu mbali, aebele umwanakashi umulandu Amukumishe; kabili atile ukufuma kwa mulopa wakwe nakupwa, icitetekelo cakwe na cimulenga ukuba umutuntulu.

155 Inga nga cakutila umwanakashi alipilibwike no kutila, “Cisuma, nshishibe, Shikulu, nalikwete ici inshita iitali”? Nga tacacitike. Iyo, nga tacacitike. Awe.

156 Inga nga cakutila Alyebele umwanakashi umwina Sryophenician, “Pa mulandu wa ico cebo, ici ico wasosa, umwana obe umwanakashi, ciwa nafuma muli wene,” inga nga cakuti alisosele, “Cisuma, nomba, Shikulu, na—nacilafwaya Imwe uku cicita muli *uyu* musango”? I—iciwa nga cali ikele fye mu mukashana. Lelo asubilwe ukusanga umwana wakwe umusango Asosele ali no kumusangilamo.

157 Nomba, Alitweba, “Nga kuti wa cetekela! Nga kuti wasosa kuli ulu lupili, ‘Sela,’ kabili tautwishike mu mutima obe, lelo ukucetekelo ukuti ico usosele cikesa fikilishiwa, kuti wacikwata. Iyo wa pepa, cetekela ukuti naucikwata, cili no kupelwa kuli iwe.” Ifyo bwabo bulayo!

158 Nomba umwaume ushimikila imbila nsuma ya mangalo tacetekela muli cilya nakalya. Ali nokwenda ukwisa pa mwinshi, ukulengelamo, nangu ukwiminina palya, kabili no kusosa, “Cisuma ibumba fye nalimbi ilyaba kakunkuluka wa mushilo,” no kufumapo. Mwamona? Lelo teshiba ukutila ici Cakulya icafiswa. Taishiba ukuti ici Cintu cankama ico ca ifiswa ukufuma kuli Ena. Ena tacishiba. Caba—caba—caba icabulanda, amano ayali ubwamba, inkumba mulili, ukupofula, kabili tacishiba. Mwamona? Ico cintu cabipa.

159 Mwe Lesa, lekeni mfwe intanshi, lelo mwikesha ukusenda nga filya. Kuti natemwo kufwa (Ee, mukwai) ukucila ukucita cilya. Kabili ndetontonkanya cila umo umo muli ifwe kuti twacita, bushe ifwe tekuti tucite? [Ulukuta lwatila, “Ameni,”—Ka.]

160 Lelo, nomba, Lesa alitulaya ifi fintu mu nshiku shakulekelesha. Muli Malaki 4, atile ukuti Yesu Kristu ali no kwisa no kuibika Umwine mu mubili wa buntu nge fyo Acitile mu Sodoma. Ico cishinka. Kabili Atile isonde lyali no kuba mu mibele ya Sodoma. Kabili atile, “Nge fyo cali lilya, Umwana wa muntu akasokololwa bulya bushiku.” Mwamona? Uyu Muntu uwaishile eka mu musango wa muntu, uyo uwali “Elohim,” kuli Abraham, lintu uyu mwana wabulayo talaisa. Lolekesheni ifyo cali, Abraham atile cali ni Lesa. Kabili na Baibele yatila kwali abaume batatu abaishile kuli wene, no ulukungu ku fyakufwala fyabo, bali pabulendo, aikele panshi no kulya ngo muntu. Kabili Yesu atile, “Lilya line fye isonde likaba mumibele ya Sodoma, ninshi Umwana wa muntu akesa isokolola Umwine nakabili,” te Mwana wakwa Lesa. Umwana wa muntu, mwamona, akesa isokolola Umwine.

161 Nomba lembeni cilya pamo nefyo kasesema wa kulekelesha asosele, “Moneni nkamutumina Eliya kasesema, kabili akabwekesha i—imitima yabana kuli bashibo.” Mwamona?

Imbila iyakubabwesha kuli Baibele, kabili Umwana wa muntu akalaisokolola Umwine muli bulya bushiku. Kabili pali bulya bushiku bwa kubilisha kwa lukuta inshita ya kulekelesha, malaika uwalenga cinelubali, inkama shakwa Lesa shilingilwe ukwishibikwa muli bulya bushiku. Ifikakatikilo Cinelubali fikesulwa. Inkama isha nkuta shonse ishi ne fintu, ifyo ifyacitike, kabili ne ca- . . . ifyo, ico icacitike.

¹⁶² Mwamona, taba Cishiba. Yesu atile, “Mwe ba Fariseo impofu!” Atile, “Nge mpofu iletungulula impofu, bushe shonse tashiwila mu cilindi?” Mwamona, uyo e mulandu wine balya bantu taba mwena Cilya.

¹⁶³ Inkama iya Cena, yaba, filya Fikakatikilo, cila imo imo iya shilye nkuta shapagile akabungwe no kwingila muli kena, kabili ilya e nkama imo iya fintu ifyo ifyaba ifyalubana kuli Lesa. Wacimona, Doctor Lee? Mwamona, lolekesheni. Nifyo fine. Cilya e cintu palya pene. Ilya e imo muli shilye nkama. Balibungenye kabili, mwamona, kabili balifumine umupwilapo ku bufwayo bwakwa Lesa. Kabili cilya cikesa pambilibili munshiku sha kulekesha, no kutungulula abantu tekucisumino atemwa icilonganino, lelo ukubwekela ku Cebo ica cine. Kabili ne cebo ica cine cikesa kwibumba limo ilya bantu, kabili Umwana wa muntu akaisokolola Umwine pakati kabo, “cimo cine mailo, ilelo, no muyayaya.”

¹⁶⁴ Owe, mwe! Owe, nalitemwa cilya. Nalitemwa—nalitemwa ukutakusha pali Ena. Nalitemwa uku—uku Mulenga umukalamba pakati ka bantu. Nshilingile ukuMulenga ukubo mukalamba; Ena mukalamba kale. Alisansamisha nganshi tekuti Umuciluke, Ali shika nganshi teti upite mwisamba Lyakwe, uku pabuka nganshi tekuti Umushinguluke, lelo namukwata icipinda mu mutima wenu ica Ena. Bushe tamwa Mupokelele? Ifyo abo wawama Shikulwifwe! Cisuma.

¹⁶⁵ Nomba natwikale tondolo sana, umuntu onse. Nomba, natulanda pali Ici. Kabili nomba icintu ica cena, nici, bushe Cena cishinka? Nomba, kuti mwabako abeni muno. Kutu nasose fi. . . kuli imwe, nga Kristu aba cimo cine mailo, ilelo, no muyayaya, cinshi ico Enga cita muli uyu miniti? Kutu acita icintu cimo cine ico Acitile ilyo ali pano lilya. Bushe co cishinka? Icitetekelo caba bantu kuti cakumya kwilaya Lyakwe, kabili kuti Apilibuka. Nge fyo Acitile umwanakashi pa cishima, kabili Alicitile mu ncende shimbi, kabili Alengulwile amatontonkanyo yabo.

Nomba, mwatila, “Bushe kuti Amposha ine?”

¹⁶⁶ Icebo Cakwe catila Alicita kale cilya. Lelo icintu ica cena caba, caba, ukuilenga Umwine ukwishibikwa ukuti Alipano.

¹⁶⁷ Nomba, nga Ali moneke kuli ifwe mu mubili wa buntu, amoneke filya fine ngo kulenga kwakwa Hofmann kwa *Mutwe wakwa Kristu pa Makumi Yatatu na Itatu*, kabili umulopa

ukulafuma mu kuboko Kwakwe, kabili nafimbipo, ifibala fya misomali umubili Wakwe onse, tekuti ncisumine. Iyo, iyo. Iyo, iyo. Lintu Akesa, Umwine, “Iinso lyonse lika Mumona, ululimi lonse luka Mulumbula; kabili nge fyo inkuba ifuma ku Kabanga ukuya ku Masamba, eflyo cikaba.” Mwamona? Tatwacetekela iyi mipepele ya ntambi ne mikowa. Twalicetekela ukuti Lesa Cebo.

168 Lelo Alaibika Umwine mu mubili, ukubulo mubili wenu no mubili wandi, kabili alamupela ifyabupe, alampela ifyabupe, kabili ukupitila muli ifi fyabupe Alailenga Umwine ukwishibikwa. Cilya e Cakulya Icafiswa. Te mulandu umusango Enga ilenga Umwine ukwishibikwa ukupitila muli ine, mulingile ukucetekela Cilya, mulingile ukukwata icabupe ica citetekelo, na imwe, ku ku Cicetekela. Mulecetekela ico? [Ulukuta, “Ameni.” —Ka.] Kabili nombamba nga cakutla Alailanga Umwine muli ulya musango, bushe Mulemucetekela? [“Ameni.”] No mutima wenu onse, Mulemucetekela? Owe, ifyo cawama, ukulolela fye pali Wene, ukulolela fye ukumona ifyo Alasosa.

169 Uyu mwaume uwiminine pano. Nshatala mumonapo mu bumi bwandi, ukulingana nge fyo naishiba. Alemoneka ukuba umusuma, uwa maka, umwaume wabumi ubutuntulu, kabili limbi eflyo ali, nshi—nshi—nshishibe. Lelo naiminina palya. Nombamba, kuti na yabika indupi shandi pali ulya mwaume no kumupepela, no kumwipusha nga kuti acetekela. Kutu aiminina pano no kunjeba, no kusosa, “Ine—ine—ine ndefwaya upepeleko *Kampanda-na-kampanda*. Kabili ninkwata—kabili ninkwata ifilonda ku nkasa. Ndalwala umutwe, lyonse. Nalikwata ifilonda mumala,” nangu icintu cimo. Ena—ena, nshishibe. Kutu asosa icili conse ica ifi fintu.

170 Kutu nasosa, “Cisuma, mukwai, munyina. Nkabika indupi nshandi pali iwe no ku kupepelela.” Ico kutu caba ica pwililika bwino bwino. Cilya eco twacita filya fine ukupita fye na mu nshita yonse. Bushe ico cishinka?

171 Lelo, ibukisheni, Yesu atile cikaba icapusana panshita fye iya Kwisa Kwakwe, nge fyo cali munshita ya Sodoma. Kabili Umwaume uyo uwaishile, afutatile kwi hema uko Sarah abelele, kabili Atile, (te “Abram,” nombamba) “Abraham.”

172 Mwamona, ali ni Abram, ubushiku bwafumineko. Lelo akumenye icimonwa, kabili Shikulu alimwebele ukuti, “Ndi no kupilibula ishina lyobe.”

173 Kabili uyu pano Shikulu, Umwine, mu musango wa muntu, ukulya no kunwa pamo nankwe. Atile, “Abraham, alikwi umukashi obe, Sarah?” S-a-r. . . r-a-h; te S-a-r-r-a.

Atile, “Ali mwi hema, kunuma Yenu.”

174 Atile, “Ndi no ku kutandalila, ukulingana no bulayo Bwandi imyaka amakumi yabili na isano iyafumako.”

175 Kabili na Sarah acitile kwati aseka umwine eka. Atile, Sarah na seka mwi hema ili line fye, ukusosa ukuti, ‘Musango nshi ifi fintu fingaba?’” Bushe kwaliba icintu ica kosa kuli Lesa? Mwamona? Tapaba nangu cimo. Awe, mukwai.

176 Nomba atile, Yesu alilaile cilya, “Ena, Umwana wa muntu,” Uwaba e Cebo, (bushe mwalicetekela cilya?) “ali no kwisa mu nshiku sha kulekelesha kabili ali no kuisokola Umwine mu nshita iyo isonde lyali nga Sodoma na Gomorrah.” Mulecetekela ukuti ico cishinka?

177 Ilyo tatulapepa ipepo, imwe bamo uko pepeni no kumona nga cakuti Umwana wa muntu acili cimo cine mailo, ilelo, no muyayaya. Ipusheni fye nga cakutula Aba, soseni, “Shikulu, uyu tanjishiba, lelo nalishiba ukuti Mwaba cimo cine mailo, ilelo, no muyayaya,” moneni nga cakutula Alemweba cilya.

Ee, mukwai. Nomba inuneni imitwe yenu pakashita.

178 Ali kunuma yandi. Mwana. Naikatwa ino ine nshita ne mpepo. Akanakashi akanono. Mufumine kunse ka musumba. Umwana akwete ubwafya bwa mumala. Acikwata. Cetekeleni fye.

179 Nomba, bushe ifyo eflyo Asosele ukuti Akacita? Nshatala monapo ulya muntu mu bumi bwandi. Lesa ku Mulu naishiba ici.

180 Uyu mwaume pano alemoneka uwamaka sana kabili umutuntulu. Lelo moneni cilya icinshingwa pali ena palya? Ico cilepilibula, kano fye Lesa amwafwa, taikale pano inshita itali sana. Nakwata impwalonda. Ili muli pwapwa obe.

Nomba, Umwana uwa muntu ali pano.

Nakwata icisendo pamutima wakwe ku ka mulumendo akanono, aka mwana akanono. Bushe ico cishinka? Ulecetekela Lesa kuti anjeba ne cilubene nauya mwana? [Munyina atila, “Ninjishiba kuti acita.”—Ka.] Kutu acita. Alakwata ukulwala ukwapalana no musamfu. Alikwetepo kumo ica nombaline fye. [“Lelo mu lucelo.”] Ico cishinka, lelo ulucelo. Kabili ulecetekela uli no kuba no mweo ku kukusha ulya mulumendo, kabili ali no kuba fye bwino? [“Ee.”]

181 Nipesa abelele Charlie Cox? Nipesa abelele? Charlie, ubelele pesa? Na citontokanya ukutula ali muno muno bushiku. Ulubali lwa kuno, Charlie. Gary, nikwisa uko ubelele? Larry, bushe ali muno? Umulumendo wakwe umunono alikwete icintu cimo cine, icintu ica musango umo wine. Ubelele pesa, Larry? Isa kuno pali miniti. Cisuma, mwamona nomba. Uyu mulumendo umunono alikwete icintu cimo cine. Ba wishu na ba nyina banandi abasuma nganshi. Imyaka iyapitapo nali kulya, kabili uyu mulumendo umunono kuti

asamfula, ukwabula no kulolekesha no kupwililika. Cali musamfu nausangile pa ka mulumendo akanono, naipwishe Lesa ku kumundapa. Tatala kwatapo naumbi ukutula lilya. Balya eba wishi; ba nyina nabekala muno pa cifulo cimo; kabili uyu pano umulumendo umunono, umwine.

¹⁸² Nomba ulecetekela, mukwai? (Natotela, Larry.) Wacetekela, mukwai? Leken Lesa uwa mu Mulu apele icintu cimo cine kuli iwe, kabili iwe ukuba no mweo ku kukusha umwana obe Lesa akupale.

Ka tupepe.

¹⁸³ Mwe Lesa, mwafwilisheni. Ndepapa ukuti uluse Lwenu ne nkumbu fyalaba pali ena kabili mupaleni. Mwi Shina lyakwa Yesu Kristu.

¹⁸⁴ Kabiye bwekela ku Lousiana nomba, ne nsansa, tasheni Lesa pali ena.

¹⁸⁵ Owe, iyee, afumine ku Lousiana, mucine ali, mupepi na Lake Charles. Cishinka. Mwamona, kuti naikata amatontokanyo yobe nomba. Lesa alumbanishiwe!

¹⁸⁶ Cisuma uelomba pa ci—icintu icisuma, ulefwaya ukukwata umwana. Walikwetepo abana, abana bamo, lelo ulefwaya na umbi. Shi Lesa uwa mu Mulu amupele kuli iwe, nkashi yandi. Isa kuno, ndefwaya fye ukubika indupi.

¹⁸⁷ Mwe Lesa, peni umwanakashi ukukabila kwa mutima wakwe, pantu cintu icalinga. Mwi Shina lyakwa Yesu. Ameni.

Kabiye no kukwato mwana.

¹⁸⁸ Lesa ni Lesa musuma. Mwalicetekela ico? [Ulukuta lwatila, “Ameni,”] Alishiba fyonse ifyo tukabila alapela ifya kukabila fyesu fyonse nga twacetekela. Atile, “Nga kuti wacetekela!”

¹⁸⁹ Nalikuposeshe kukuboko ku ncende imo. Nshileibukisha nga kwali nikwisa, lelo ku ncende imo nalikuposeshe mu kuboko. Nshileibukisha bwino bwino, lelo twali ku ncende imo, lelo ku ncende imo lelo nshishibe ni kwisa uko cacibelela. Lelo ico tacili, ico tubelele pano kulandapo uli pano ukulanda pali, nangu ukupepa, ulefwaya ine ukupepela umuntu umbi. Ico cishinka. Tali muno. Ali mu Georgia, nalwala. Tali umulwele fye, ku mubili, lelo ku mupashi mulwele; umufyala obe. Ulecetekela Lesa ali no kusakamana pali ici pantu wali mwiminako? Ulecetekela? Isa kuno kabili leka tupepele pamo.

¹⁹⁰ Mwe Lesa, peni uyu mwaume ukukabila kwa mutima wakwe, pakutila enga ya no kusanga uyu mwaume alelilila kuli Lesa. Mwi Shina lyakwa Yesu na lombi. Ameni.

Lesa akupale. Witwishika. Cetekela no mutima obe onse.

¹⁹¹ Uli shani? Tacaciba ukutila nshacifwaya uku kuboko mu minwe lilya, ilyo wacotambiko kuboko kobe, nacila mona icintu cimo. Caciba cinshingwa, ica fitulukila nganshi kabili

ica fita. Uyo e mulandu wine. Ninjishiba nacikata ukuboko kobe, kuti nacisanga muli ilya ine nshila, mwamona. Lelo nimpwalonda. Ulecetekela ukuti Lesa kuti acifumyapo? Cili pe bele lyobe, ilya ku kuso. Ulefwaya ukubwekelamo ku Carolina no kulumbanya Shikulu pakuba bwino, bushe tawacite? Wamona ico ndepilibula? Katupepe.

¹⁹² Mwe Lesa, mwi Shina lyakwa Yesu Kristu, Uyo Ulipo nombamba; abana ukulya Umukate wakwa Lesa, lekeni uyu mwana abe uwa kumfwa bwino pa citetekelo, Umukate wakwa Lesa uo Alemupela ena nombamba pa kundapwa kwakwe. Lekeni aye no kuba bwino, mwi Shina lyakwa Yesu. Ameni.

Lesa akupale, munyina. Cetekela no mutima obe onse.

Uli shani?

¹⁹³ Bushe ino te nshita isuma? Cilemoneka kwati akatina nakesa pa bantu. Atemwa, limbi kuti caumfwika kwati, amatwi yandi, kwati cintu cimo cileenda, [Munyina Branham aputa muli microphone—Ka.] “Whew!” Ukupanga fye icongo, kwati, “Whew,” nga filya, mwamona. Cena Mukate wa bana. Mwamona? Wenu, wa kuli imwe. Te wandi; wenu. Ndi uwa kutotela nganshi, panshita fye iyalinga nombamba, teti. . . Ndifye bwino, ukulingana nge fyo naishiba; lelo Wena mukate kuli ine, nao, ilyo nkwete uku ukabila. Wena Mukate kuli imwe. Caba icakunkoselesha. Kuli imwe mwe bashilwele no kulwala, cileta fye imitima yesu ku cinso cakwa Lesa.

¹⁹⁴ Ici cili fye munshita iya linga, ifyo Asosele Ali no ku cita, “Kabili nge fyo cali mu nshiku sha Sodoma, efyo cikaba mukwisa kwa Mwana wa muntu, ilyo Umwana wa muntu akasokololwa.” Mwamona? “Kabili, moneni, nka mitumina Eliya kasesema lintu ubushiku ubukalamba ubwa kutinya bwakwa Shikulu tabulafika. Akabwesha imitima ya bana uku bwekela kuli Shibo.” Mwamona? Mwamona?

¹⁹⁵ “Elyo kabili abalungami bakenda pali—pa mito, ya ba bifi.” Bakapya nge buku, mwamona, isonde likaba. Tulelimona likawila kulya. Kabili umulilo ukafuma mu mpili ukasalanga pe sonde, kabili ne myulu ikaba pa mulilo.

Mwe Cilibwe ca Kale, nkwatileni uluse ine nombamba, kabili lyena.

¹⁹⁶ Uli shani? Cisuma, icintu cimo, walikwata ubwafya bwa cikashana, ubwafya bwa canakashi. No kukwata ifintu fimbi. Walikwata umwenso, pali cimo fye cilya icakuba no mwenso. Amafya aya misango yonse. Lelo naukwata ukukabila, nako, naco ku pokelela Mupashi wa Mushilo. Ico cishinka. Ico e fintu cili. Ulecetekela ukuti uuli. . . Bushe nauyebelela ifintu fyonse? Ulecetekela nga nabike ndupi shandi pali iwe no kulomba Lesa uku cicita, Mupashi wa Mushilo uuli no kwisa? [Nkashi atila, “Ee.”—Ka.] Ulecetekela ico? [“Ee, mukwai,”] Katupepe.

197 Mwe Lesa, ndebika indupi shandi pali uyu mwanakashi, umusango wa butumwa, kabili ndelomba ukuti apokelele ulubatisho lwa Mupashi wa Mushilo. Mwi Shina lya kwa Yesu Kristu, lekeni Aupokelele. Amenii.

198 Wicitwishika. Cintu cobe, mwamona. Cena cobe. Cena mu—Mukate wa bana.

199 Wacikwata imyumfwile imo iyaibela ilyo nacisosa, “ubwafya ubwa canakashi,” bushe tawacumfwa? Pantu cilya eco wacikwata, naco. Nomba ulecetekela ukuti walaba bwino nomba? Kabiye, uletasha fye Shikulu.

200 Uli shani? Ulecetekela no mutima obe onse? Ulecetekela uuli no kuya lya nge fyo wa lecita nshita ya kale sana? Cisuma. Kabiye, no kusosa, “Na Mutotela, Shikulu. Na cicetekela.” Ukubapo kwakwa Shikulu.

201 Ulecetekela ubo bwafyo bwanuma bwalafumapo pali iwe kabili walabo mutuntulu? Cisuma, kabiye fye, ukulasosa, “Na Mutotela, Mwe Lesa,” kabili Lesa ali no kucipela.

202 Ulecetekela kuti waba bwino, Shikulu alakulenga ukuba bwino; kabili tawakwate anthritis, Ube umutuntulu no bumi busuma? Ulecetekele co? Kabiye, ukula Mutotela, ukusosa, “Shikulu, nde kupokelela no mutima wandi onse, kabili nde cicetekela.”

Cinshi ico imwe bonse mucetekele uko pali Cena?

203 Iwe ubelele pano pene, bika ulupi lobe pali uyo mwanakashi uwikele mupepi naiwe apo, umwebe ukufimba kwa mishipeshipe na arthritis fyala fuma pali ena. Ilyo ena...?...

204 Lesa akupale. Ulecetekela walaba bwino nomba. Kabiye ku ng’anda no kuba... Lesa akupale. Kabiye mu bulendo bobee, no kusosa, “Na Mutotela, Shikulu Yesu.”

205 Uli shani? [Nkashi atila, “Shikulu Alumbanishiwe.”—Ka.] Ulecetekela ukuti ubwafya bwa canakashi bulefuma pali iwe, nabo? [“Ndecetekela.”] Kabili walaba umutuntulu? [“Na Mutotela, Yesu.”] Kabiye no kusosa, “Na Mutotela, Shikulu.” [“Na Mutotela, Yesu.”]

206 Uli shani? [Nkashi atila, “Pulled a cartilage.”—Ka.] Cinshi, mwe, mwe! [“Totten.”] Nalishibe shina lyobe. Na—nale cita... [“Totten.”] Ilyo nalecema ulukuta lwa Baptist. [“Totten.”] Totten. [“Della Totten.”] Nkashi Della Totten. Ulecushiwa no bwafya bwa numa nomba. [“Ee,”] Ili no kuba fye bwino. Ulecetekela Alakulenga ukuba bwino? [“Ee.”] Uleibukisha icacitike kulya mu Milltown Baptist church imyaka iyapitapo? [“Ee, ndeibukisha cilya!”] Acili aba ni Lesa umo wine ilelo. [“Owe, Lesa acindikwe!”] Lesa akupale, nkashi yandi.

George Wright, uli pesa? Uuleibukisha? Mwe, ifyo... .

Ulecetekela, nga nabika indupi shandi pali iwe, no ku kusubwa, ulecetekela walaba bwino? Isa kuno. Mwi Shina lyakwa Yesu Kristu lekeni ondapwe. Ameni. Kwateni citetekelo!

Cisuma, bushe bonse mulecetekela ne mitima yenu yonse? [Ulukuta lwatila, “Ameni,”—Ka.]

²⁰⁷ Nomba, ifyo cilya cileta ukwibukisha ifya kale, ukumona ulya mukashana! Te kuti ntontonkanye pe shina lyakwe, na lyoline, lelo ine...[Umo muntu atila, “Totten.”] Totten. Totten, ico cishinka. Owe, ee, umwana wakwe umwanakashi ali ni Birdie, ico cishinka. Ico cishinka nganshi. Mwitontokanya ukutula ni mfulungana, ndi fye panono kwati, namwishiba, cili kwati ni... Tekuti ncilondolole.

²⁰⁸ Ubwafya bobbe ubwa numa nabuleka, mukashana. Kabiye, lumbanya Shikulu, no kusosa, “Na Mutotela, Shikulu.

²⁰⁹ Ulecetekela ukuti ubwafya bwa mutima obe bwalaba bwino, naiwe? [Umulwele atila, “Ee.”—Ka.] Kabiye fye, no kusansamuka, kabili usose, “Na Mutotela, Shikulu Yesu,” kabili na Cicetekela. Cisuma. Kwata icitetekelo. Witwishika.

²¹⁰ Isa, mukashana. Ulecetekela no mutima obe onse? Naukwata ifintu ifingi ifyalubana naiwe ukwete ukucushiwa ne numa, naiwe. Ulecetekela ukuti Lesa alakulenga ukuba bwino, cisuma, kabiye fye, ukulasansamuka. Cilya, cilya ni Ena ulekulenga ukumfwa uyo musango. Tasha Shikulu. Lesa akupale, nkashi.

²¹¹ Shani, we mwana. [Umulumendo atila, “Shani!”—Ka.] Ulecetekela ukutula Lesa ali no kuposha ulukanko lwa ulya mwana no kumulenga ukuba umutuntulu? Ulecetekela? Cisuma. Shani, mune, leka nkuposhe mu kuboko.

²¹² Mwe Lesa, fumyeni cilye cintu icabipa pali ulya mulumendo umunono, kabili lekeni abe no bumi no kuba umubutuntulu. Mwi Shina lyakwa Yesu. Ameni.

²¹³ Lesa akupale, munyina. Ulecetekele co, bushe taulecita? Kabili wingaba umutuntulu. Witwishika iyo.

²¹⁴ Wacesha sana ukukwata ubwafya bwa mutima. Ulecetekela ukutula Lesa alakulenga ukuba bwino? [Umulwele atila, “Ee, mukwai.”—Ka.] Kabiye, usose, “Na Mutotela, Shikulu, pa kumposha.”

²¹⁵ Ulecetekela Lesa alaposha ubwafya bwa mu mala no ku kulenga ukuba bwino? Kabiye, sansamuka, no kusosa, “Na Mutotela, Shikulu.”

²¹⁶ Ena acili ni Lesa, bushe Tali? [Ulukuta lwatila, “Ameni.”—Ka.] Icintu fye cimo mulingile ukucita ku cetekela fye. Bushe ico te cishinka? Mulecetekela Umwana wa muntu mu nshiku sha kulekelesha?

217 Kwa ciba icintu cimo icacicitika pano ama miniti ayanono ayapitapo, kabili te kuti . . . ukweshu ukusanga apo cacibelela. Umuntu umo acikwata icitetekelo no kucita icintu cimo. Atemwa, nalimo nka basenda pa bushiku bwa pa Mulungu uleisa, nangu ilyo ningacita. Bushe ulu—uli . . . Ico icili apo nakabili. Nawimya ukuboko kobe. Ulecetekela Lesa kuti aposha ubwafya bwa mutima, uku kulenga ukuba bwino, no kuposha ulya umwana obe umwanakashi apo ne—ne . . . Wacitetekela? Mrs. Neff, ulecetekela ukuti Lesa . . . Leo Neff. Nshakwishiba, lelo ilyo e shina lyobe. Naukwata ubwafya bwa mutima, kabili no mwana obe umwakashi nakwata ubwafya bwa mfyo. Ulecetekela ali no kuba bwino? Icitetekelo cobe cakulenga ukuba umutuntulu. Cetekela no mutima obe onse.

218 Iwe kunuma uko mu cishiba, we wiminine kunuma uko no bwafya bwa mu mala, Yesu Kristu akulenga ukuba umutuntulu.

219 Mwacetekela? [Ulukuta lwatila, “Ameni,”—Ka.] Aba cimo cine mailo, ilelo no muyayaya. Lekeni tubike indupi shesu pali umo no mubiye nomba. Owe, tontonkanyeni pa ora tubelele, tontonkanyeni pa nshita ukutontokanya ukuti tuli mu Cinsu cine ca kwa Yesu Kristu, Umwana wakwa Lesa. Alilaya ukuti Ali no kucita ici mu nshiku sha kulekelesha. Nimbika indupi pali utu tutambala.

220 Mwe Lesa, ndepepa ukuti Mwalapala utu tutambala ku kundapwa kwa mibili ya bantu, ukupitila mwi Shina lyakwa Yesu Kristu.

221 Nomba ne ndupi shenu pali umo no mubiye cila umo muli imwe muli ifilundwa ifya Mubili wakwa Kristu. Umupashi wa Mushilo umo wine uwalaile ukusokolola inkama sha mutima no kucite fi fintu, Ali muli imwe. Muli ciputulwa ca Ena, kabili Nao ciputuwa ca imwe. Nomba, asosele ifi, “Ifi fishibilo fikakonka abo abacetekela.” Uyo ni mwe. “Nga babike ndupi shabo pabalwele, bakaba abatuntulu.” Nomba, muipepele mwebene, pepeleni uyo uo mubikilepo ndupi shenu, pantu balepepelako imwe. Nomba Lekeni tupepele capamo, kabili mwiba nangu umo umuntu uwanakuka muli cino cikulwa. Cinshi ico twingalolela nakabili, munyinane umutemwikwa, nkashi, Uyu uli pano, Umupashi wa Mushilo, Lesa, pano pene, icintu cilya cine ico twacilandapo.


222 Mwe Yesu tulemona Umulola Wenu. Mwabushishe kalya kamwana akanono nakabili mubutuntulu ubushiku bumbi, panuma kena kafwile, kwi pepo lya citetekelo. Mwe Lesa, kuliko abengi muno abo tatufikileko, inshita ilepwa, lelo nabakwata indupi shabo pali umo no mubiye. Bantu bacetekela. Natwikala mu cinso cakwa Shikulu Yesu Kristu, uwa bushiwa ku bafwa, cimo cine mailo, ilelo, no muyayaya.

223 Satana, naucimfiwa! Yesu Kristu ali ku cimfisha! Abukile kubafwa kabili naiminina pakati kesu muno bushiku, ukushininkisha iyi Imbila iya nshiku shakulekelesha. Fuma muli aba bantu! Balekeko, mwi Shina lya kwa Yesu Kristu! “Mwi Shina lyandi bakatamfya ifiwa,” kabili watamfiwa. Mwi Shina lyakwa Yesu Kristu fuma muli ulu lukuta!

224 Bonse muli imwe nomba abo aba pokelela ukuposhiwa kwabo, iminineni pa nkasa shenu. Umuntu onse uwa pokelela ukuposhiwa, iminineni pa nkasa shenu. Imyeni amaboko yenu nomba no Kumupela amalumbo!

“Nomba na pokelela ukuposhiwa kwandi,” soseni ifyo kuli Lesa. Nomba napokelela ukuposhiwa kwandi. [Ulukuta lwatila, “Nomba napokelela ukuposhiwa kwandi.”—Ka.] Mwaba cimo cine mailo, ilelo, no muyayaya, Kristu. [“Mwaba cimo cine mailo, ilelo no muyayaya, Kristu.”] Nomba nacetekela Imwe. [“Nomba nacetekela Imwe.”] Nga Fwilisheni ukukana cetekela kwandi.” [“Nga Fwilisheni ukukana cetekela kwandi.”] Ameni. [“Ameni.”]

I will praise Him, I will praise Him,
Praise the Lamb for sinners slain;
Give Him glory, all ye people,
For His Blood has washed away each stain.

225 Bushe ta Mwa mutemwa? [Ulukuta lwatila, “Ameni.”—Ka.] Katu Mulumbanye nomba. Umuntu onse, na maboko yenu pa mulu, mulumbanyeni Ena, ilyo munyina aleisa kuno mukutusalanganya. 

Icakulya Ca Ku Mupashi Mu Nshita Iyene, Vol. 4 No. 8
(*Spiritual Food In Due Season*, Vol. 8 No. 7R)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pali Umulungu mu icungulo bushiku, Julai 18, 1965, pa Branham Tabernacle mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 1997 na ba Voice Of God Recordings.

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org